



ສາທາລະນະລັດ ປະຊາທິປະໄຕ ປະຊາຊົນລາວ
ສັນຕິພາບ ເອກະລາດ ປະຊາທິປະໄຕ ເອກະພາບ ວັດທະນາຖາວອນ

ປະທານປະເທດ

ເລກທີ **108** /ປປທ

ນະຄອນຫຼວງວຽງຈັນ, ວັນທີ 15.6.2017

ລັດຖະດໍາລັດ
ຂອງປະທານປະເທດ

ສາທາລະນະລັດ ປະຊາທິປະໄຕ ປະຊາຊົນລາວ
ກ່ຽວກັບການປະກາດໃຊ້ກົດໝາຍ ວ່າດ້ວຍສິລະປະການສະແດງ

- ອີງຕາມ ລັດຖະທໍາມະນູນ ແຫ່ງ ສາທາລະນະລັດ ປະຊາທິປະໄຕ ປະຊາຊົນລາວ (ສະບັບປັບປຸງ ປີ 2015) ໝວດທີ VI ມາດຕາ 67 ຂໍ້ 1;
- ອີງຕາມ ມະຕິຂອງກອງປະຊຸມສະພາແຫ່ງຊາດ ສະບັບເລກທີ 03/ສພຊ, ລົງວັນທີ 04 ພຶດສະພາ 2017 ກ່ຽວກັບການຮັບຮອງເອົາກົດໝາຍ ວ່າດ້ວຍສິລະປະການສະແດງ;
- ອີງຕາມ ໜັງສືສະເໜີຂອງຄະນະປະຈໍາສະພາແຫ່ງຊາດ ສະບັບເລກທີ 08/ຄປຈ, ລົງວັນທີ 02 ມິຖຸນາ 2017.

ປະທານປະເທດ

ສາທາລະນະລັດ ປະຊາທິປະໄຕ ປະຊາຊົນລາວ ອອກລັດຖະດໍາລັດ:

- ມາດຕາ 1 ປະກາດໃຊ້ກົດໝາຍ ວ່າດ້ວຍສິລະປະການສະແດງ.
- ມາດຕາ 2 ລັດຖະດໍາລັດສະບັບນີ້ ມີຜົນສັກສິດ ນັບແຕ່ວັນລົງລາຍເຊັນ ເປັນຕົ້ນໄປ.

ປະທານປະເທດ ແຫ່ງ ສປປ ລາວ



ບຸນຍັງ ວໍລະຈິດ



ສາທາລະນະລັດ ປະຊາທິປະໄຕ ປະຊາຊົນລາວ
ສັນຕິພາບ ເອກະລາດ ປະຊາທິປະໄຕ ເອກະພາບ ວັດທະນະຖາວອນ

ສະພາແຫ່ງຊາດ

ເລກທີ 03 /ສພຊ

ນະຄອນຫຼວງວຽງຈັນ, ວັນທີ 04 / 05 / 17

ມະຕິ

**ຂອງກອງປະຊຸມສະພາແຫ່ງຊາດ
ກ່ຽວກັບການຮັບຮອງເອົາກົດໝາຍວ່າດ້ວຍສິລະປະການສະແດງ**

ອີງຕາມ ລັດຖະທຳມະນູນ ແຫ່ງ ສາທາລະນະລັດ ປະຊາທິປະໄຕ ປະຊາຊົນລາວ (ສະບັບປັບປຸງ ປີ 2015) ມາດຕາ 53 ຂໍ້ 1 ແລະ ກົດໝາຍວ່າດ້ວຍສະພາແຫ່ງຊາດ (ສະບັບປັບປຸງ ປີ 2015) ມາດຕາ 11 ຂໍ້ 1.

ພາຍຫຼັງທີ່ກອງປະຊຸມສະໄໝສາມັນ ເທື່ອທີ 3 ຂອງສະພາແຫ່ງຊາດ ຊຸດທີ VIII ໄດ້ຄົ້ນຄວ້າພິຈາລະນາ ຢ່າງກວ້າງຂວາງ ແລະ ເລິກເຊິ່ງ ກ່ຽວກັບເນື້ອໃນຂອງກົດໝາຍວ່າດ້ວຍສິລະປະການສະແດງ ໃນວາລະກອງປະຊຸມ ວັນທີ 04 ພຶດສະພາ 2017.

ກອງປະຊຸມສະພາແຫ່ງຊາດ ຕົກລົງ:


ມາດຕາ 1 ຮັບຮອງເອົາກົດໝາຍວ່າດ້ວຍສິລະປະການສະແດງ ດ້ວຍຄະແນນສຽງເຫັນດີເປັນສ່ວນຫຼາຍ.

ມາດຕາ 2 ມະຕິສະບັບນີ້ ມີຜົນສັກສິດນັບແຕ່ວັນລົງລາຍເຊັນ ເປັນຕົ້ນໄປ.

ປະທານສະພາແຫ່ງຊາດ



ປານີ ຢາທ່ຽງ



ສາທາລະນະລັດ ປະຊາທິປະໄຕ ປະຊາຊົນລາວ
ສັນຕິພາບ ເອກະລາດ ປະຊາທິປະໄຕ ເອກະພາບ ວັດທະນະຖາວອນ

ສະພາແຫ່ງຊາດ

ເລກທີ 16 /ສພຊ
ນະຄອນຫຼວງວຽງຈັນ, ວັນທີ 04 ພຶດສະພາ 2017

ກົດໝາຍ
ວ່າດ້ວຍສິລະປະການສະແດງ

ພາກທີ I
ບົດບັນຍັດທົ່ວໄປ

ມາດຕາ 1 ຈຸດປະສົງ

ກົດໝາຍສະບັບນີ້ ກຳນົດ ຫຼັກການ, ລະບຽບການ ແລະ ມາດຕະການກ່ຽວກັບການຄຸ້ມຄອງ, ຕິດຕາມ ກວດກາ ການຈັດຕັ້ງ, ການເຄື່ອນໄຫວວຽກງານສິລະປະການສະແດງ ເພື່ອຮັບປະກັນໃຫ້ວຽກງານດັ່ງກ່າວ ມີຄຸນນະ ພາບ ແລະ ເຂັ້ມແຂງ ແນໃສ່ເສີມຂະຫຍາຍສິດເປັນເຈົ້າ ຂອງປະຊາຊົນລາວບັນດາເຜົ່າ ເຂົ້າໃນການພື້ນຟູ, ອະນຸລັກ, ພັດທະນາ, ເຜີຍແຜ່, ຊົມໃຊ້ສິລະປະວັດທະນະທຳທີ່ມີລັກສະນະຊາດ, ກ້າວໜ້າ, ມະຫາຊົນ; ສະກັດກັ້ນປາກົດ ການຫຍໍ້ທໍ້ທາງດ້ານສິລະປະວັດທະນະທຳໃນສັງຄົມ, ສາມາດເຊື່ອມໂຍງກັບພາກພື້ນ ແລະ ສາກົນ, ປະກອບສ່ວນ ເຂົ້າໃນພາລະກິດປົກປັກຮັກສາ ແລະ ພັດທະນາປະເທດຊາດ.

ມາດຕາ 2 ສິລະປະການສະແດງ

ສິລະປະການສະແດງ ແມ່ນ ການເຄື່ອນໄຫວ ໂຄສະນາ ເຜີຍແຜ່ ມູນເຊື້ອສິລະປະວັດທະນະທຳ, ຮິດຄອງ ປະເພນີອັນດີງາມຂອງຊາດ, ຂອງເຜົ່າ ນຳເອົາຜະລິດຕະພັນດ້ານສິລະປະການສະແດງ, ຜົນງານໃນພາລະກິດປົກປັກ ຮັກສາ ແລະ ພັດທະນາປະເທດຊາດ ອອກສູ່ສັງຄົມ.

ມາດຕາ 3 ການອະທິບາຍຄຳສັບ

ຄຳສັບທີ່ນຳໃຊ້ໃນກົດໝາຍສະບັບນີ້ ມີຄວາມໝາຍ ດັ່ງນີ້:

1. ສິລະປະ ໝາຍເຖິງ ຄຸນຄ່າລວມຍອດແຫ່ງຄວາມງາມ, ຄວາມດີ, ທາງອາລົມຈິດ, ຄວາມຮູ້ສຶກ, ອຸດົມ ການ, ແນວຄິດຈິນຕະນາການ, ການເຄື່ອນໄຫວຂອງຄົນ, ຄຸນສົມບັດ, ສິນທຳ, ແບບແຜນການດຳລົງຊີວິດ;
2. ສິລະປະວັດທະນະທຳ ໝາຍເຖິງ ບັນດາປະເພດສິລະປະການສະແດງ ທີ່ເປັນເອກະລັກທາງດ້ານ ວັດທະນະທຳອັນດີງາມຂອງຊາດ;
3. ອຸປະກອນປະກອບການສະແດງ ໝາຍເຖິງ ເຄື່ອງນຸ່ງຖື, ເຄື່ອງເອ້ຍ້ອງປະດັບປະດາ, ເຕັກນິກ, ແສງ, ສີ, ສຽງ ແລະ ອື່ນໆ;

4. ຜະລິດຕະພັນສິລະປະການສະແດງ ໝາຍເຖິງ ໝາກຜົນຂອງການຄົ້ນຄິດປະດິດແຕ່ງ, ຜົນງານການສະແດງທີ່ສ້າງສັນ ທີ່ໄດ້ສະແດງ ແລະ ບັນທຶກເຂົ້າໃນລະບົບອຸປະກອນເອເລັກໂຕຣນິກ;
5. ຜູ້ຜະລິດສິລະປະການສະແດງ ໝາຍເຖິງ ບຸກຄົນ, ນິຕິບຸກຄົນ ຫຼື ການຈັດຕັ້ງ ທີ່ຜະລິດ, ກຳກັບ, ສະແດງ ສ້າງສັນຜົນງານສິລະປະການສະແດງ ເຊັ່ນ ນັກປະດິດແຕ່ງ, ນັກກຳກັບ, ນັກສະແດງ, ຜູ້ລົງທຶນ;
6. ການບັນທຶກສຽງ ແລະ ພາບ ໝາຍເຖິງ ການບັນທຶກຜົນງານ, ບົດປະພັນ ແລະ ການສະແດງ ຂອງສິລະປະຂະແໜງຕ່າງໆ ເຂົ້າໃນອຸປະກອນເອເລັກໂຕຣນິກ;
7. ເດຊີເບວ (Decibel) ໝາຍເຖິງ ຫົວໜ່ວຍວັດແທກຄວາມດັງຂອງສຽງ;
8. ຜູ້ຈຳໜ່າຍ ໝາຍເຖິງ ບຸກຄົນ, ນິຕິບຸກຄົນ ຫຼື ການຈັດຕັ້ງ ທີ່ດຳເນີນທຸລະກິດ ກ່ຽວກັບຜະລິດຕະພັນສິລະປະການສະແດງ;
9. ຜູ້ນຳໃຊ້ສິລະປະການສະແດງ ໝາຍເຖິງ ບຸກຄົນ, ນິຕິບຸກຄົນ ຫຼື ການຈັດຕັ້ງ ທີ່ນຳເອົາ ບົດປະພັນ, ຜະລິດຕະພັນສິລະປະການສະແດງ ໄປເຄື່ອນໄຫວສະແດງ, ປະກອບກິດຈະການ ຫຼື ໂຄສະນາເຜີຍແຜ່ດ້ານວັດທະນະທຳ ແລະ ສິລະປະການສະແດງ;
10. ສິລະປະທີ່ເປັນພິດໄພ ໝາຍເຖິງ ສິລະປະ ທີ່ມີເນື້ອໃນໂຄສະນາບົດເບື້ອນ, ໃສ່ຮ້າຍປ້າຍສີຕໍ່ແນວທາງ ນະໂຍບາຍ, ກົດໝາຍ ແລະ ຮີດຄອງປະເພນີອື່ນດີງາມ ຂອງຊາດ;
11. ສິລະປະລາມິກອະນາຈານ ໝາຍເຖິງ ບົດປະພັນ, ການສະແດງ ແລະ ຜະລິດຕະພັນ ທີ່ມີລັກສະນະສົ່ງເສີມ ການໃຊ້ວາຈາບໍ່ສຸພາບ ຫຍາບຄາຍ, ໄປ້ເປື້ອຍ, ອວດໂສມ ທີ່ເປັນການກະຕຸ້ນອາລົມທາງເພດ;
12. ສິລະປະຊອດກະຈາ ໝາຍເຖິງ ບົດປະພັນ, ການສະແດງສິລະປະ ປະເພດຕ່າງໆ ທີ່ມີລັກສະນະສັບສົນປົນເປ, ຕາບຈຸນ ຊຶ່ງບໍ່ຮູ້ທີ່ມາຂອງສິລະປະນັ້ນ;
13. ເຈົ້າໜ້າທີ່ສິລະປະການສະແດງ ໝາຍເຖິງ ພະນັກງານ-ລັດຖະກອນ ທີ່ເຮັດວຽກຄຸ້ມຄອງສິລະປະການສະແດງທຸກຂັ້ນ ທັງສູນກາງ ແລະ ຫ້ອງຖິ່ນ;
14. ສີ່ໂກງເອົາລິຂະສິດ ໝາຍເຖິງ ການນຳໃຊ້ແລ່ວລ່ຽມ ຕົວະຍົວະຫຼອກລວງ ເພື່ອເຮັດໃຫ້ຜູ້ອື່ນມອບສິດທາງດ້ານຜົນງານ ການປະດິດແຕ່ງ, ສິລະປະກຳ, ວັນນະກຳ ແລະ ຜົນງານທາງດ້ານວິທະຍາສາດ ໃຫ້ຕົນ.

ມາດຕາ 4 ນະໂຍບາຍຂອງລັດ ກ່ຽວກັບວຽກງານສິລະປະການສະແດງ

ລັດ ສົ່ງເສີມ ແລະ ພັດທະນາວຽກງານສິລະປະການສະແດງຂອງລັດ ໃຫ້ມີການຂະຫຍາຍຕົວ, ມີຄວາມເຂັ້ມແຂງ ແລະ ມີຄຸນນະພາບ ດ້ວຍການປະກອບບຸກຄະລາກອນ, ສະໜອງງົບປະມານ, ພາຫະນະ, ວັດຖຸປະກອນເຕັກນິກ, ເຕັກໂນໂລຊີ ທີ່ທັນສະໄໝ.

ລັດ ຊຸກຍູ້, ສົ່ງເສີມໃຫ້ບຸກຄົນ, ນິຕິບຸກຄົນ ຫຼື ການຈັດຕັ້ງ ເປັນເຈົ້າການ ແລະ ມີສ່ວນຮ່ວມໃນການຟື້ນຟູ, ອະນຸລັກ, ພັດທະນາ, ເຜີຍແຜ່, ຊົມໃຊ້ສິລະປະການສະແດງ ທັງຮັບເອົາສິລະປະອັນຍອດຍິ່ງ ຂອງມວນມະນຸດ ຢ່າງມີການເລືອກເຟັ້ນ, ເຮັດໃຫ້ຜະລິດຕະພັນສິລະປະການສະແດງ ມີຄວາມອຸດົມສົມບູນ ແລະ ຍືນຍົງ; ເສີມສ້າງສິລະປະວັດທະນະທຳ ໃຫ້ມີລັກສະນະຊາດ, ກ້າວໜ້າ ແລະ ມະຫາຊົນ ເພື່ອຕອບສະໜອງຄວາມຮຽກຮ້ອງຕ້ອງການທາງດ້ານຈິດໃຈ ຂອງສັງຄົມ.

ລັດ ຊຸກຍູ້, ສົ່ງເສີມ ໃຫ້ບຸກຄົນ, ນິຕິບຸກຄົນ ຫຼື ການຈັດຕັ້ງ ເສີມຂະຫຍາຍພອນສະຫວັນໃນການປະດິດແຕ່ງ, ສະແດງ ແລະ ສ້າງສັນຜະລິດຕະພັນສິລະປະການສະແດງ; ສ້າງ, ບຳລຸງ ແລະ ຍົກລະດັບຄວາມຮູ້, ຄວາມສາມາດທາງດ້ານການເມືອງ, ວິຊາສະເພາະ, ວັດທະນະທຳ, ຄຸນສົມບັດ, ສິນທຳ ແລະ ຈັນຍາບັນ ຂອງຜູ້ເຄື່ອນໄຫວວຽກງານສິລະປະການສະແດງ.

ມາດຕາ 5 ຫຼັກການກ່ຽວກັບວຽກງານສິລະປະການສະແດງ

ການເຄື່ອນໄຫວວຽກງານສິລະປະການສະແດງ ໃຫ້ປະຕິບັດຕາມຫຼັກການ ດັ່ງນີ້:

1. ສອດຄ່ອງກັບແນວທາງ, ນະໂຍບາຍ, ກົດໝາຍ, ມູນເຊື້ອວັດທະນະທຳ ແລະ ຮິດຄອງປະເພນີອັນດີງາມຂອງຊາດ;
2. ສັນລະເສີນ ຄວາມອຸດົມຮັ່ງມີ, ສວຍສົດງົດງາມ ຂອງປະເທດຊາດ, ມູນເຊື້ອວິລະກຳອັນພິລະອາດຫານ, ຄວາມດຸໝັ່ນຂະຫຍັນພຽນ, ປະດິດສ້າງ ຂອງບັນພະບູລຸດ ແລະ ປະຊາຊົນລາວບັນດາເຜົ່າ ໃນແຕ່ລະຍຸກສະໄໝ;
3. ສຶກສາອົບຮົມ ນໍ້າໃຈຮັກຊາດ, ຮັກລະບອບປະຊາທິປະໄຕປະຊາຊົນ, ໃຫ້ທົ່ວປວງຊົນມີຄວາມຕື່ນຕົວເຂົ້າຮ່ວມ ໃນພາລະກິດປົກປັກຮັກສາ ແລະ ພັດທະນາປະເທດຊາດ;
4. ສ້າງຄວາມສາມັກຄີໃນ ຄອບຄົວ, ສັງຄົມ ແລະ ຄວາມປອງດອງພາຍໃນຊາດ, ສົ່ງເສີມ ແລະ ອະນຸລັກວັດທະນະທຳ, ສິລະປະວັນນະຄະດີອັນດີງາມຂອງຊາດ ແລະ ຂອງເຜົ່າ, ຕຳນິວິຈານສິ່ງຫຍໍ້ໃນສັງຄົມ, ປະກອບສ່ວນເຂົ້າໃນການແກ້ໄຂສິ່ງກົດຂວາງຖ່ວງດຶງຄວາມກ້າວໜ້າ ຂອງປະເທດຊາດ;
5. ສັງສັນບັນເທີງ ດ້ວຍຫຼາຍຮູບຫຼາຍສີ ເພື່ອຕອບສະໜອງຄວາມຮຽກຮ້ອງຕ້ອງການທາງດ້ານຈິດໃຈ, ເປັນສີ່ສໍາພັນ ຂອງສັງຄົມ, ເຊື່ອມໂຍງກັບພາກພື້ນ ແລະ ສາກົນ ໂດຍມີການເລືອກເຟັ້ນ.

ມາດຕາ 6 ສິດ ແລະ ພັນທະຂອງພົນລະເມືອງ ຕໍ່ສິລະປະການສະແດງ

ພົນລະເມືອງທຸກຄົນ ມີສິດໄດ້ຮັບຂໍ້ມູນ ຂ່າວສານ, ສາລະຄວາມຮູ້, ສາລະບັນເທີງ ແລະ ຊົມໃຊ້ຜະລິດຕະພັນສິລະປະການສະແດງ, ມູນເຊື້ອສິລະປະວັດທະນະທຳ ແລະ ຮິດຄອງປະເພນີອັນດີງາມ ຂອງຊາດ, ຂອງເຜົ່າ ແລະ ມີພັນທະໃນການຟື້ນຟູ, ອະນຸລັກ, ພັດທະນາ, ປົກປັກຮັກສາ, ສົ່ງເສີມ, ເຜີຍແຜ່ ແລະ ສືບທອດວຽກງານສິລະປະການສະແດງ ຂອງຊາດ, ຂອງເຜົ່າ; ປະກອບສ່ວນຕ້ານ, ສະກັດກັ້ນ ແລະ ແກ້ໄຂປາກົດການຫຍໍ້ໃນການເຄື່ອນໄຫວທາງດ້ານສິລະປະວັດທະນະທຳໃນສັງຄົມ.

ມາດຕາ 7 ຂອບເຂດການນໍາໃຊ້ກົດໝາຍ

ກົດໝາຍສະບັບນີ້ ນໍາໃຊ້ສໍາລັບບຸກຄົນ, ນິຕິບຸກຄົນ ຫຼື ການຈັດຕັ້ງ ທັງພາຍໃນ ແລະ ຕ່າງປະເທດ ທີ່ພົວພັນກັບວຽກງານສິລະປະການສະແດງ ຢູ່ ດິນແດນ ຂອງ ສປປ ລາວ.

ມາດຕາ 8 ການຮ່ວມມືກັບສາກົນ

ລັດສົ່ງເສີມການພົວພັນຮ່ວມມື ກັບຕ່າງປະເທດ, ພາກພື້ນ ແລະ ສາກົນ ດ້ວຍການແລກປ່ຽນ ສິລະປະວັດທະນະທຳ, ສິລະປະການສະແດງ, ພັດທະນາບຸກຄະລາກອນ, ເຕັກໂນໂລຊີ, ຂໍ້ມູນ ຂ່າວສານ ເພື່ອເຮັດໃຫ້ວຽກງານສິລະປະການສະແດງ ມີຄຸນນະພາບ ແລະ ທັນສະໄໝ ບົນພື້ນຖານການເຄົາລົບກົດໝາຍ ແລະ ຮິດຄອງປະເພນີອັນດີງາມ ຂອງກັນ ແລະ ກັນ, ປະຕິບັດສົນທິສັນຍາ ແລະ ສັນຍາສາກົນ ທີ່ ສປປ ລາວ ເປັນພາຄີ.

ພາກທີ II
ສິລະປະການສະແດງ

ໝວດທີ 1
ປະເພດສິລະປະການສະແດງ

ມາດຕາ 9 ປະເພດສິລະປະການສະແດງ

ສິລະປະການສະແດງ ດົນຕີ ມີ ດັ່ງນີ້:

1. ການຂັບ, ລຳທ້ອງຖິ້ນ, ຊິນເຜົ່າ ແລະ ເພງຮ້ອງ;
2. ດົນຕີ ພື້ນເມືອງ, ຊິນເຜົ່າ ແລະ ສາກົນ;
3. ການພ້ອມ ພື້ນເມືອງ, ຊິນເຜົ່າ, ລາວສະໄໝ ແລະ ສາກົນ;
4. ກາຍຍະສິນ ແລະ ວິທະຍາກົນ;
5. ລະຄອນ;
6. ການສະແດງເດີນແບບ;
7. ປະເພນີມ່ວນຊື່ນ ຂອງປະຊາຊົນລາວບັນດາເຜົ່າ.

ມາດຕາ 10 ການຂັບ, ລຳທ້ອງຖິ້ນ, ຊິນເຜົ່າ ແລະ ເພງຮ້ອງ

ການຂັບ ແມ່ນ ສິລະປະດ້ານສຽງ ໂດຍມີເນື້ອຮ້ອງ, ທຳນອງ, ຈັງຫວະທີ່ເປັນເອກະລັກ ຂອງທ້ອງຖິ້ນ ແລະ ຊິນເຜົ່າ ທາງພາກເໜືອ ຫາ ພາກກາງຂອງລາວ ເຊັ່ນ ຂັບທຸ້ມຫຼວງພະບາງ, ຂັບອ່ານໜັງສື, ຂັບສະຫຼາງ, ຂັບສາມ ສ້າວສອງຄອນລອດໄດ້, ຂັບນາກສະດຸ້ງ, ຂັບງຸ້ມ, ຂັບຊຽງຂວາງ, ຂັບຂຸ່ເໜືອ, ຂັບລີ້, ຂັບໄຕດຳ, ຂັບໄຕແດງ, ຂັບ ໄຕຂາວ, ເສື້ອງ, ຂັບກະເລິ່ງ, ຂັບມັ້ງ, ຂັບເຈີມອາຍ, ຂັບເຕີມ, ຂັບຈ້ອຍຍວນ, ຂັບລ່ອງຮຸ່ງ, ຂັບກັບເກົ່າ, ຂັບທົ່ງ, ຂັບສະເລາະ, ຂັບຢ້າວ ຫຼື ອີ່ວມ່ຽນ, ຂັບງ້ອມ, ຂັບດອກດິນ, ຂັບມ້າຍ້ອງ, ຂັບຄາງ, ຂັບຜຸ້ນ້ອຍ, ຂັບໄຕວາດ, ຂັບ ເມ້ຍ, ຂັບຍໍ້, ຂັບໂອ້, ຂັບຕຸ້ມ ແລະ ອື່ນໆ.

ການລຳ ແມ່ນ ສິລະປະດ້ານສຽງ ໂດຍມີເນື້ອຮ້ອງ, ທຳນອງ, ຈັງຫວະທີ່ເປັນເອກະລັກ ຂອງທ້ອງຖິ້ນ ແລະ ຊິນເຜົ່າ ທາງພາກກາງ ຫາ ພາກໃຕ້ຂອງລາວ ເຊັ່ນ ລຳຄູ່, ລຳກອນຜະຫຍາທ້ອງຖິ້ນ, ລຳລ່ອງ, ລຳເລື້ອງ, ລຳເຕີ້ຍ, ລຳຊ້ຶ່ງ, ລຳເພີນ, ລຳເດີນ, ລຳເຕີ້ຍຫົວໂນນຕານ, ລຳມະຫາໄຊ, ລຳຄອນສະຫວັນ, ລຳຕັ້ງຫວາຍ, ລຳຜູ້ໄທ, ລຳບ້ານ ຊອກ, ລຳສາລະວັນ, ລຳສີພັນດອນ, ລຳໂສມ, ລຳອັດຕະປື, ລຳຕະໂອ້ຍ, ລຳກະເລີ້ຍ, ລຳຕະເລມອນ, ລຳບ້ານທົ່ງ, ລຳບັງລອງ, ລຳເຈີ, ລຳເຢາະສະກາ, ລຳລະໝອດ, ລຳໂປຣມ, ລຳຕະເອີຍລະເອີຍ, ລຳຕະມ້ວນ, ລຳປະລາໜ້ອຍ ຕອງ, ລຳກະເລີ້ຍ, ລຳຈະເປັນຮ໌, ລຳປິຣ໌, ລຳຢະ, ລຳເຈືອງ, ລຳກະຢ່ອງ ແລະ ອື່ນໆ.

ເພງຮ້ອງ ແມ່ນ ສິລະປະດ້ານສຽງ ໂດຍມີເນື້ອຮ້ອງ, ທຳນອງ, ຈັງຫວະ ທີ່ມີລັກສະນະຊາດ ແລະ ສາກົນ ເຊັ່ນ ເພງລາວເດີມ, ເພງປະຕິວັດ, ເພງລາວສະໄໝ ແລະ ເພງສາກົນ.

ມາດຕາ 11 ດົນຕີພື້ນເມືອງ, ຊິນເຜົ່າ ແລະ ດົນຕີສາກົນ

ດົນຕີພື້ນເມືອງ ແມ່ນ ສິລະປະດ້ານສຽງ ຊຶ່ງໄດ້ມາຈາກເຄື່ອງດົນຕີ ປະເພດຕ່າງໆ ປະກອບດ້ວຍເຄື່ອງ ດິດ, ສີ, ຕີ, ເປົ່າ ປະຈຳຊາດມີມາຄູ່ຊາດລາວແຕ່ບຸຮານນະການ ເຊັ່ນ:

- ປະເພດເຄື່ອງດິດ: ກະຈັບປີ້, ຫິນ ແລະ ອື່ນໆ;

- ປະເພດເຄື່ອງສີ: ຊໍອີ້, ຊໍອຸ້, ຊໍບັງໄມ້ເຮ້ຍ, ຊໍນໍ້າເຕົ້າ ແລະ ອື່ນໆ;
 - ປະເພດເຄື່ອງຕີ: ລະນາດເອກ, ລະນາດທຸ້ມ, ຄ້ອງວົງເອກ, ຄ້ອງວົງທຸ້ມ, ຂີມ, ຄ້ອງບ້າງຜາງຫາດ, ກອງຫຼວງ, ກອງທັດ, ກອງຫາງ, ກອງຕະໂພນ, ກອງປັ່ງ, ກອງຕຶງ, ກອງແຕ້, ກອງບັງໄມ້ໄຜ່, ໂປງ, ກະລໍ່, ໄມ້ກັບ, ໄມ້ງັບແງັບ, ສາບ, ຊິ່ງ, ແຊ່ງ, ເກົ່ງ ແລະ ອື່ນໆ;
 - ປະເພດເປົ່າ: ແຄນ, ຊຸ່ຍ, ໂຫວດ, ສະໄນ, ຕໍ່ອດ, ໃບໄມ້ ແລະ ອື່ນໆ;
- ດິນຕີສາກົນ ແມ່ນ ເຄື່ອງດິນຕີ ຂອງບັນດາປະຊາຊາດ ທີ່ນິຍົມຊົມໃຊ້ ໃນທົ່ວໂລກ.

ມາດຕາ 12 ການພ້ອມ ພື້ນເມືອງ, ຊົນເຜົ່າ, ລາວສະໄໝ ແລະ ສາກົນ

ການພ້ອມພື້ນເມືອງ, ຊົນເຜົ່າ, ລາວສະໄໝ ແລະ ສາກົນ ແມ່ນ ສິລະປະການເຄື່ອນໄຫວ ຂອງຮ່າງກາຍທີ່ ປະກອບເປັນຈັງຫວະ, ລິລາທໍາທາງ ເພື່ອສະແດງອາລິມຈິດ ຕາມຈຸດປະສົງ ແລະ ຈົນຕະນາການ ຂອງຜູ້ປະດິດ ແຕ່ງ ຊຶ່ງມີຮູບແບບ ດັ່ງນີ້:

- ພ້ອມພື້ນເມືອງລາວເດີມ ເປັນຕົ້ນ ພ້ອມພະລັກພະລາມ, ພ້ອມນາງແກ້ວ, ພ້ອມກິນນະລິລິງສິງ, ພ້ອມ ລາວແຜນ, ພ້ອມລໍາວົງ, ພ້ອມຈໍາປາເມືອງລາວ ແລະ ອື່ນໆ;
- ພ້ອມຊົນເຜົ່າ ເປັນຕົ້ນ ພ້ອມຊົມຜົນເກັບກ່ຽວ, ເຜົ່າມົ້ງມ່ວນຊື່ນກິນຈຽງ, ບຸນຄູນເຂົ້າ, ເຕັ້ນແຊ, ຫາປາ, ເຊິ່ງບັ້ງໄຟ, ເຊິ່ງຊ່ວງເຮືອ, ບຸນຫົດນໍ້າ, ຕົກອງຜູ້ນ້ອຍ ແລະ ອື່ນໆ;
- ພ້ອມລາວສະໄໝ ເປັນຕົ້ນ ພ້ອມລໍາວົງທໍາເຊີນຊວນ, ຈັງຫວະສາລະວັນ, ພູໄທ, ຕັ່ງຫວາຍ, ສີພັນດອນ, ຄອນສະຫວັນ, ຂັບທຸ້ມຫຼວງພະບາງ, ສະຫຼັບພັນປາ, ຈັງຫວະສະລິບລາວ, ລິມໂບລ້ອກລາວ, ດິສໂກລາວ ແລະ ອື່ນໆ;
- ການພ້ອມສາກົນ ທີ່ນິຍົມຂອງບັນດາປະຊາຊາດ ເປັນຕົ້ນ ຈັງຫວະວານສ໌, ສະໂລ, ສະລູບປີ, ສະໂລ ຮັອກ, ແທ້ງໂກ, ຣຸມບາ, ຊໍາຊໍາຊໍາ, ຮັອກ, ດິສໂກ ແລະ ອື່ນໆ.

ມາດຕາ 13 ກາຍຍະສິນ ແລະ ວິທະຍາກິນ

ກາຍຍະສິນ ແມ່ນ ສິລະປະການສະແດງ ທີ່ໃຊ້ພະລັງກາຍ, ອາລິມຈິດ ຂອງຄົນ ຫຼື ຄົນກັບສັດ ທີ່ມີອຸປະ ກອນ ປະກອບເປັນລາຍການສະແດງ.

ວິທະຍາກິນ ແມ່ນ ສິລະປະການສະແດງ ທີ່ນໍາໃຊ້ຮ່າງກາຍຂອງຄົນ, ວັດຖຸປະກອນ, ເຕັກນິກວິທະຍາສາດ ທີ່ມີການສະແດງອອກຢ່າງຊໍານານ ແລະ ຄ່ອງແຄ້ວວ່ອງໄວ.

ມາດຕາ 14 ລະຄອນ

ລະຄອນ ແມ່ນ ສິລະປະການສະແດງ ທີ່ນໍາໃຊ້ຮ່າງກາຍ, ພາສາເວົ້າ, ອຸປະກອນ ຕາມອາລິມຈິດ ແລະ ອະ ລິຍະບົດຕ່າງໆ.

ລະຄອນ ປະກອບດ້ວຍຫຼາຍປະເພດ ເປັນຕົ້ນ ລະຄອນເວົ້າ, ລະຄອນລໍາ, ລະຄອນຕຸກກະຕາ, ລະຄອນ ພ້ອນ, ລະຄອນເພງ, ລະຄອນຕະຫຼົກ, ລະຄອນກຶກ, ໄຕ້ວາທິ, ເລົ່າເລື່ອງຊວນຫົວ, ລະຄອນວິທະຍຸ, ລະຄອນໂທ ລະພາບ.

ມາດຕາ 15 ການສະແດງເດີນແບບ

ການສະແດງເດີນແບບ ແມ່ນ ການນໍາສະເໜີແບບເຄື່ອງນຸ່ງ, ເຄື່ອງເອ້ຍ້ອງ ແລະ ການແຕ່ງກາຍ ແບບດັ່ງ ເດີມ ຫຼື ແບບປະຍຸກ ຂອງປະຊາຊົນລາວບັນດາເຜົ່າ ແລະ ຍຸກສະໄໝ.

ມາດຕາ 16 ປະເພນີມ່ວນຊື່ນ

ປະເພນີມ່ວນຊື່ນ ແມ່ນ ງານບຸນ, ເທດສະການ, ມະຫາກຳ ຕາມຄວາມເຊື່ອຖືຂອງປະຊາຊົນລາວບັນດາ
ເຜົ່າ.

ໝວດທີ 2

ລັກສະນະຂອງສິລະປະການສະແດງ

ມາດຕາ 17 ລັກສະນະຂອງສິລະປະການສະແດງ

ສິລະປະການສະແດງ ມີລັກສະນະ ດັ່ງນີ້:

1. ລັກສະນະຊາດ;
2. ລັກສະນະກ້າວໜ້າ;
3. ລັກສະນະມະຫາຊົນ.

ມາດຕາ 18 ລັກສະນະຊາດ

ສິລະປະການສະແດງ ທີ່ມີລັກສະນະຊາດ ຕ້ອງສ່ອງແສງເຖິງ ຂະນົບທຳນຽມ, ຮີດຄອງປະເພນີ ແລະ ມຸນ
ເຊື້ອສິລະປະວັດທະນະທຳ ທີ່ເປັນເອກະລັກຂອງຊາດ, ຂອງເຜົ່າ.

ມາດຕາ 19 ລັກສະນະກ້າວໜ້າ

ສິລະປະການສະແດງ ທີ່ມີລັກສະນະກ້າວໜ້າ ຕ້ອງສ່ອງແສງເຖິງການເສີມຂະຫຍາຍຄຸນຄ່າ ຂອງວັດທະ
ນະທຳແຫ່ງຊາດ ສົມທົບກັບການຮັບເອົາຄຸນຄ່າ ວັດທະນະທຳອັນດີງາມຂອງມວນມະນຸດ ຢ່າງມີການເລືອກເຟັ້ນ,
ສອດຄ່ອງກັບແນວທາງ ນະໂຍບາຍ, ກົດໝາຍ, ຕຳນິວິຈານປາກົດການຫຍໍ້ຫໍ່ຕ່າງໆໃນສັງຄົມ ແລະ ຕອບຕ້ານຖ້ອຍ
ທຳນອງທີ່ບົດເບືອນ, ໃສ່ຮ້າຍປ້າຍສີ ທີ່ສ້າງຄວາມເສື່ອມເສຍຕໍ່ຜົນປະໂຫຍດ ຂອງຊາດ ແລະ ປະຊາຊົນ.

ມາດຕາ 20 ລັກສະນະມະຫາຊົນ

ສິລະປະການສະແດງ ທີ່ມີລັກສະນະມະຫາຊົນ ຕ້ອງສ່ອງແສງເຖິງການເສີມຂະຫຍາຍຄຸນຄ່າຂອງວັດທະ
ນະທຳແຫ່ງຊາດ ຊຶ່ງມະຫາຊົນເປັນຜູ້ສ້າງສັນ, ຊົມໃຊ້, ມີສ່ວນຮ່ວມໃນການປົກປັກຮັກສາ ແລະ ເສີມຂະຫຍາຍ, ມີ
ບົດບາດສຳຄັນໃນການສ້າງຄວາມຮັກແພງ, ສາມັກຄີປອງດອງ, ການປົກປັກຮັກສາທຳມະຊາດ, ສ້າງຄວາມຮັກ,
ຄວາມຫວັງ, ຄວາມເບີກບານມ່ວນຊື່ນ, ຄວາມເຊື່ອໝັ້ນຕໍ່ອະນາຄົດ ຂອງຕົນ ແລະ ຂອງປະເທດຊາດ.

ພາກທີ III

ສິລະປິນ ແລະ ນາມມະຍົດສິລະປິນ

ໝວດທີ 1

ສິລະປິນ

ມາດຕາ 21 ສິລະປິນ

ສິລະປິນ ແມ່ນ ນັກປະດິດແຕ່ງ, ນັກອອກແບບ, ນັກສະແດງ, ນັກກຳກັບ ທີ່ເຄື່ອນໄຫວວຽກງານສິລະ
ປະການສະແດງ.

ມາດຕາ 22 ການຂຶ້ນທະບຽນສິລະປິນ

ສິລະປິນທຸກຄົນ ແລະ ສິລະປະການສະແດງທຸກປະເພດ ຕ້ອງໄດ້ຂຶ້ນທະບຽນ ນຳຂະແໜງການຖະແຫຼງ ຂ່າວ, ວັດທະນະທຳ ແລະ ທ່ອງທ່ຽວ.

ມາດຕາ 23 ປະເພດສິລະປິນ

ສິລະປິນ ທີ່ເຄື່ອນໄຫວວຽກງານສິລະປະການສະແດງ ແບ່ງອອກເປັນ ສາມ ປະເພດ ຄື

1. ສິລະປິນອາຊີບ;
2. ສິລະປິນເຄິ່ງອາຊີບ;
3. ສິລະປິນສະໝັກຫຼິ້ນ.

ມາດຕາ 24 ສິລະປິນອາຊີບ

ສິລະປິນອາຊີບ ແມ່ນ ບຸກຄົນ, ນິຕິບຸກຄົນ ຫຼື ການຈັດຕັ້ງ ທີ່ເຄື່ອນໄຫວວຽກງານສິລະປະການສະແດງ ປະເພດຕ່າງໆ ເປັນອາຊີບຕົ້ນຕໍ ເຊັ່ນ ກອງສະແດງ ທີ່ການຈັດຕັ້ງຂອງລັດ ຫຼື ເອກະຊົນຄຸ້ມຄອງທາງດ້ານວິຊາການ, ບຸກຄະລາກອນ, ງົບປະມານ ແລະ ການປະກອບວັດຖຸເຕັກນິກ ຢ່າງເປັນລະບົບຄົບຊຸດ.

ມາດຕາ 25 ສິລະປິນເຄິ່ງອາຊີບ

ສິລະປິນເຄິ່ງອາຊີບ ແມ່ນ ບຸກຄົນ, ນິຕິບຸກຄົນ ຫຼື ການຈັດຕັ້ງ ທີ່ປະກອບກິດຈະການດ້ານສິລະປະການ ສະແດງເປັນອາຊີບສຳຮອງ ຄຽງຄູ່ກັບການປະກອບອາຊີບອື່ນ.

ມາດຕາ 26 ສິລະປິນສະໝັກຫຼິ້ນ

ສິລະປິນສະໝັກຫຼິ້ນ ແມ່ນ ບຸກຄົນ, ນິຕິບຸກຄົນ ຫຼື ການຈັດຕັ້ງ ທີ່ເຄື່ອນໄຫວວຽກງານສິລະປະການ ສະແດງ ເປັນບາງຄັ້ງຄາວ, ບາງໄລຍະຕາມກາລະໂອກາດ ແລະ ເງື່ອນໄຂ.

ມາດຕາ 27 ສິດຂອງສິລະປິນ

ສິລະປິນ ມີ ສິດ ດັ່ງນີ້:

1. ຄົ້ນຄວ້າ, ສຶກສາຮ່າຮຽນ ເພື່ອຍົກລະດັບທິດສະດີທາງດ້ານການເມືອງ, ວິຊາສະເພາະ ແລະ ວັດທະນະທຳ;
2. ຄົ້ນຄວ້າ, ປະດິດຄິດແຕ່ງ ແລະ ສະແດງຜົນງານຂອງຕົນ ທີ່ໄດ້ຮັບອະນຸຍາດ;
3. ສະເໜີຂໍການຍັ້ງຢືນຜົນງານສິລະປະການສະແດງຂອງຕົນ ແລະ ໄດ້ຮັບການປົກປ້ອງລິຂະສິດ ຕາມກົດໝາຍ;
4. ເຄື່ອນໄຫວ ຫຼື ດຳເນີນທຸລະກິດສິລະປະການສະແດງ ທີ່ຖືກຕ້ອງຕາມກົດໝາຍ;
5. ສ້າງຕັ້ງ ຫຼື ເຂົ້າຮ່ວມ ສະມາຄົມວິຊາຊີບ, ສູນ, ສະໂມສອນ, ມູນນິທິກ່ຽວກັບສິລະປະການສະແດງ ເພື່ອສັງຄົມທີ່ຖືກຕ້ອງຕາມກົດໝາຍ;
6. ນຳໃຊ້ສິດອື່ນ ຕາມທີ່ໄດ້ກຳນົດໄວ້ໃນກົດໝາຍ.

ມາດຕາ 28 ພັນທະຂອງສິລະປິນ

ສິລະປິນ ມີ ພັນທະ ດັ່ງນີ້:

1. ພື້ນຟູ, ອະນຸລັກ, ພັດທະນາ ແລະ ເສີມຂະຫຍາຍມູນເຊື້ອ ສິລະປະວັດທະນະທຳ, ຮີດຄອງປະເພນີ ອັນດີງາມ ຂອງຊາດ, ຂອງເຜົ່າ;

2. ໂຄສະນາເຜີຍແຜ່ ແນວທາງ ນະໂຍບາຍ, ລັດຖະທຳມະນູນ, ກົດໝາຍ ໂດຍຜ່ານການເຄື່ອນໄຫວ ສິລະປະການສະແດງ;
3. ຖ່າຍທອດຄວາມຮູ້, ຄວາມສາມາດ, ບົດຮຽນ, ປະສົບການຕ່າງໆ ເພື່ອບຳລຸງສ້າງສິລະປິນຮຸ່ນສືບ ທອດ;
4. ຕ້ານ ແລະ ສະກັດກັ້ນປາກົດການຫຍໍ້ຫ້ທາງດ້ານວັດທະນະທຳໃນສັງຄົມ;
5. ມອບສຳເນົາການປະດິດແຕ່ງ ແລະ ຜະລິດຕະພັນສິລະປະການສະແດງຂອງຕົນ ໃຫ້ແກ່ອົງການທີ່ ກ່ຽວຂ້ອງ ເພື່ອເປັນມໍຣະດົກໃນການຄົ້ນຄວ້າ, ສຶກສາຮຳຮຽນ;
6. ເສຍພາສີ, ອາກອນ, ຄ່າທຳນຽມ ແລະ ປະຕິບັດພັນທະອື່ນ ຕາມທີ່ໄດ້ກຳນົດໄວ້ໃນກົດໝາຍ.

ໝວດທີ 2 ນາມມະຍົດສິລະປິນ

ມາດຕາ 29 ນາມມະຍົດສິລະປິນ

ນາມມະຍົດສິລະປິນ ແມ່ນ ການຍັງຢືນຜົນງານທີ່ໂດດເດັ່ນ ແລະ ຄຸນງາມຄວາມດີຂອງສິລະປິນ ທີ່ມີຕໍ່ ປະເທດຊາດ ຊຶ່ງເປັນທີ່ຍອມຮັບຂອງສັງຄົມ.

ນາມມະຍົດສິລະປິນ ມີ ສອງ ປະເພດ ດັ່ງນີ້:

1. ສິລະປິນແຫ່ງຊາດ;
2. ສິລະປິນດີເດັ່ນ.

ມາດຕາ 30 ສິລະປິນແຫ່ງຊາດ

ສິລະປິນແຫ່ງຊາດ ແມ່ນ ຜູ້ໄດ້ຮັບນາມມະຍົດຂັ້ນສູງສຸດ ໂດຍການຮັບຮອງຂອງປະທານປະເທດ ແຫ່ງ ສປປ ລາວ.

ສິລະປິນແຫ່ງຊາດ ຕ້ອງມີເງື່ອນໄຂ ດັ່ງນີ້:

1. ເປັນຜູ້ມີຄຸນສົມບັດ, ສິນທຳ, ມີຄວາມຮູ້, ຄວາມສາມາດ ແລະ ຈິງຮັກພັກກິຕີຕໍ່ປະເທດຊາດ ແລະ ປະຊາຊົນລາວບັນດາເຜົ່າ;
2. ມີຜົນງານອັນໂດດເດັ່ນໃດໜຶ່ງ ໃນການອະນຸລັກຮັກສາ, ເສີມຂະຫຍາຍ ແລະ ປະດິດຄິດສ້າງສິລະ ປະວັດທະນະທຳ, ມີບົດປະພັນ, ຜະລິດຕະພັນ ແລະ ການສະແດງ ເປັນທີ່ຍອມຮັບຂອງສັງຄົມ ທັງພາຍໃນ ແລະ ຕ່າງປະເທດ;
3. ເປັນຜູ້ໄດ້ປະກອບສ່ວນຢ່າງຕັ້ງໜ້າເຂົ້າໃນຂະບວນການ ສິລະປະວັດທະນະທຳໃນແຕ່ລະໄລຍະ, ສ້າງ ຮຸ່ນຄົນສືບທອດ, ຖ່າຍທອດບົດຮຽນ, ປະສົບການ ໃຫ້ເພື່ອນຮ່ວມງານຢ່າງຈິງໃຈ;
4. ເປັນຜູ້ໄດ້ປະກອບສ່ວນເຂົ້າໃນຂະບວນການວຽກງານສິລະປະວັດທະນະທຳ ແລະ ປະກອບວິຊາຊີບ ຂອງຕົນ ເປັນໄລຍະເວລາບໍ່ຕໍ່າກວ່າ ສິບຫ້າ ປີ ແລະ ຕ້ອງໄດ້ຮັບນາມມະຍົດສິລະປິນດີເດັ່ນມາກ່ອນ.

ມາດຕາ 31 ສິລະປິນດີເດັ່ນ

ສິລະປິນດີເດັ່ນ ແມ່ນ ຜູ້ໄດ້ຮັບນາມມະຍົດ ໂດຍການຮັບຮອງຂອງນາຍົກລັດຖະມົນຕີ ແຫ່ງ ສປປ ລາວ.

ສິລະປິນດີເດັ່ນ ຕ້ອງມີເງື່ອນໄຂ ຕາມທີ່ໄດ້ກຳນົດໄວ້ໃນມາດຕາ 30 ຂໍ້ 1, 2 ແລະ 3 ຂອງກົດໝາຍສະບັບນີ້ ແລະ ໄດ້ປະກອບສ່ວນເຂົ້າໃນຂະບວນການວຽກງານສິລະປະວັດທະນະທຳ ແລະ ປະກອບວິຊາຊີບ ຂອງຕົນເປັນໄລຍະເວລາບໍ່ຕໍ່າກວ່າ ສິບ ປີ.

ມາດຕາ 32 ອົງການທີ່ມີສິດສະເໜີນາມມະຍົດສິລະປິນ

ອົງການທີ່ມີສິດສະເໜີນາມມະຍົດສິລະປິນດີເດັ່ນ ມີ ດັ່ງນີ້:

1. ກະຊວງຖະແຫຼງຂ່າວ, ວັດທະນະທຳ ແລະ ທ່ອງທ່ຽວ;
2. ພະແນກຖະແຫຼງຂ່າວ, ວັດທະນະທຳ ແລະ ທ່ອງທ່ຽວ ແຂວງ, ນະຄອນຫຼວງ;
3. ຫ້ອງການຖະແຫຼງຂ່າວ, ວັດທະນະທຳ ແລະ ທ່ອງທ່ຽວ ເມືອງ, ເທດສະບານ, ນະຄອນ;
4. ສະມາຄົມສິລະປິນລາວ.

ມາດຕາ 33 ນະໂຍບາຍຕໍ່ສິລະປິນທີ່ໄດ້ຮັບນາມມະຍົດ

ສິລະປິນທີ່ໄດ້ຮັບນາມມະຍົດ ຈະໄດ້ຮັບນະໂຍບາຍ ດັ່ງນີ້:

1. ໄດ້ຮັບໃບຢັ້ງຢືນ ແລະ ຫຼຽນນາມມະຍົດ;
2. ໄດ້ຮັບນະໂຍບາຍ ທີ່ເປັນວັດຖຸ ແລະ ຈິດໃຈອື່ນໆ ຕາມຄວາມເໝາະສົມ.

ພາກທີ IV

ການເຄື່ອນໄຫວຂອງສິລະປິນ ແລະ ສິລະປະການສະແດງ

ໝວດທີ 1

ການເຄື່ອນໄຫວຂອງສິລະປິນ

ມາດຕາ 34 ຂອບເຂດການເຄື່ອນໄຫວຂອງສິລະປິນ

ສິລະປິນອາຊີບ, ເຄິ່ງອາຊີບ ແລະ ສະໝັກຫຼິ້ນ ເຄື່ອນໄຫວເພື່ອຟື້ນຟູ, ອະນຸລັກ, ພັດທະນາ, ຊຸກຍູ້, ປຸກລະດົມ, ສ້າງສັນບັນຍາກາດເບີກບານມ່ວນຊື່ນໃນສັງຄົມ ທັງພາຍໃນ ແລະ ຕ່າງປະເທດ.

ມາດຕາ 35 ການເຂົ້າຮ່ວມເຄື່ອນໄຫວກິດຈະກຳອື່ນ

ສິລະປິນ ສາມາດເຂົ້າຮ່ວມຂະບວນການແຂ່ງຂັນ ເພື່ອສົ່ງເສີມຄວາມຮູ້, ຄວາມສາມາດ ແລະ ພອນສະຫວັນຂອງຕົນ ປະກອບສ່ວນສ້າງສັນບັນເທີງ ໃນງານມະໂຫລານສິລະປະວັດທະນະທຳພື້ນເມືອງບັນດາເຜົ່າ, ພາກພື້ນ ແລະ ສາກົນ; ເປັນຕົວແທນໃນການເຜີຍແຜ່ ສິລະປະວັດທະນະທຳອັນດີງາມ ຂອງຊາດ, ຂອງເຜົ່າ ເພື່ອສ້າງຄວາມສາມັກຄີມິດຕະພາບ ແລະ ການຮ່ວມມືກັບບັນດາປະເທດ ໃນພາກພື້ນ ແລະ ສາກົນ.

ມາດຕາ 36 ຈັນຍາບັນ, ມາລະຍາດ ແລະ ການແຕ່ງກາຍຂອງສິລະປິນ

ໃນການເຄື່ອນໄຫວສິລະປະການສະແດງ ສິລະປິນ ຕ້ອງມີຈັນຍາບັນ ແລະ ມາລະຍາດ ດັ່ງນີ້:

- ຮັກອາຊີບ, ຊື່ຕົງຕໍ່ເວລາ, ນັບຖືບົດປະພັນ ແລະ ບົດບາດຂອງຕົວລະຄອນ ທີ່ຕົນຮັບສະແດງ;
- ໃຫ້ກຽດຜູ້ຊົມ, ເພື່ອນຮ່ວມງານ, ປະຕິບັດຕາມຜູ້ກຳກັບຄວບຄຸມການສະແດງ ຢ່າງເຂັ້ມງວດ;

- ສຸມທຸກຄວາມຮູ້, ຄວາມສາມາດ, ອາລິມຈິດ, ທ່າທີລິລາຕ່າງໆ ເພື່ອສະແດງຕາມບົດບາດ ແລະ ຈຸດປະສົງຂອງບົດປະພັນ.

ໃນເວລາປະຕິບັດໜ້າທີ່ການສະແດງຢູ່ສະຖານທີ່ຕ່າງໆ ສິລະປິນທຸກຄົນຕ້ອງແຕ່ງກາຍ ໃຫ້ຖືກຕ້ອງເໝາະສົມກັບກາລະເທສະ, ຕາມບົດບາດຂອງຕົວລະຄອນ ທີ່ຕົນເອງກຳລັງຮັບບົດສະແດງຢູ່. ການນຸ່ງຖື, ເອ້ຍ້ອງ ໃຫ້ຖືກຕ້ອງສອດຄ່ອງກັບມູນເຊື້ອ, ຮິດຄອງປະເພນີອັນດີງາມ ຂອງຊາດ, ຂອງເຜົ່າ ຮູ້ເລືອກເຟັ້ນເອົາການແຕ່ງກາຍ ທີ່ຈົບງາມຂອງຍຸກສະໄໝ, ສອດຄ່ອງກັບປະເພດການສະແດງນັ້ນໆ.

ມາດຕາ 37 ການແຈ້ງຜົນງານການປະດິດແຕ່ງ

ບຸກຄົນ, ນິຕິບຸກຄົນ ຫຼື ການຈັດຕັ້ງ ທີ່ມີຜົນງານການປະດິດແຕ່ງ, ບົດປະພັນດ້ານສິລະປະການສະແດງຂອງຕົນ ຫຼັງຈາກໄດ້ຮັບການຢັ້ງຢືນ ຈາກກະຊວງຖະແຫຼງຂ່າວ, ວັດທະນະທຳ ແລະ ທ່ອງທ່ຽວແລ້ວ ໃຫ້ແຈ້ງຜົນງານດັ່ງກ່າວ ຕໍ່ກະຊວງວິທະຍາສາດ ແລະ ເຕັກໂນໂລຊີ ເພື່ອເປັນຫຼັກຖານ ແລະ ປົກປ້ອງຜົນງານ ທີ່ເປັນລິຂະສິດຕາມກົດໝາຍ.

ໝວດທີ 2

ການຄຸ້ມຄອງສິລະປິນ ແລະ ສິລະປະການສະແດງ

ມາດຕາ 38 ການກວດກາ ຜະລິດຕະພັນສິລະປະການສະແດງ

ຜະລິດຕະພັນສິລະປະການສະແດງ, ເນື້ອໃນ, ຮູບແບບການເຄື່ອນໄຫວຂອງລາຍການສະແດງ ທຸກປະເພດ ກ່ອນຈະນຳອອກສະແດງ, ເຜີຍແຜ່, ຊື້-ຂາຍ ຫຼື ຜ່ານສົມວນຊົນ ທັງພາຍໃນ ແລະ ຕ່າງປະເທດ ຕ້ອງໄດ້ຜ່ານການກວດກາ ແລະ ອະນຸຍາດຢ່າງຖືກຕ້ອງ ຈາກຂະແໜງການຖະແຫຼງຂ່າວ, ວັດທະນະທຳ ແລະ ທ່ອງທ່ຽວ ຕາມການແບ່ງຂັ້ນຄຸ້ມຄອງ ແລະ ຕາມຂະແໜງການ, ພາກສ່ວນ ທີ່ຕົນຂຶ້ນກັບ.

ເຈົ້າຂອງສົມວນຊົນ ມີຄວາມຮັບຜິດຊອບຕໍ່ຄວາມຖືກຕ້ອງຕາມກົດໝາຍ ຂອງຜະລິດຕະພັນສິລະປະການສະແດງ ທີ່ຈະນຳໄປເຜີຍແຜ່ຜ່ານສື່ຕ່າງໆ.

ມາດຕາ 39 ການສົ່ງອອກ-ນຳເຂົ້າສິລະປິນ ແລະ ຜະລິດຕະພັນສິລະປະການສະແດງ

ການສົ່ງອອກ-ນຳເຂົ້າສິລະປະການສະແດງ ແມ່ນ ການໄປ ຫຼື ການມາ ສະແດງຂອງສິລະປິນ ນັບທັງການຊ່ວຍເຫຼືອ, ແລກປ່ຽນ, ຊື້-ຂາຍ ວັດຖຸປະກອນ ແລະ ຜະລິດຕະພັນ ລະຫວ່າງປະເທດ.

ການສົ່ງອອກ-ນຳເຂົ້າ ສິລະປິນດ່ຽວ, ລວມໝູ່ ແລະ ຜະລິດຕະພັນສິລະປະການສະແດງ ທຸກປະເພດ ເພື່ອຈຸດປະສົງແລກປ່ຽນທາງດ້ານສິລະປະວັດທະນະທຳ ຫຼື ດຳເນີນທຸລະກິດ ຕ້ອງຂໍອະນຸຍາດ ນຳຂະແໜງການຖະແຫຼງຂ່າວ, ວັດທະນະທຳ ແລະ ທ່ອງທ່ຽວ ແລະ ຂະແໜງການອື່ນທີ່ກ່ຽວຂ້ອງ.

ໝວດທີ 3

ເວທີການສະແດງ

ມາດຕາ 40 ເວທີການສະແດງ

ເວທີການສະແດງ ແມ່ນ ສະຖານທີ່ຈັດການສະແດງ ທາງດ້ານສິລະປະວັດທະນະທຳ.

ເວທີການສະແດງ ມີ ສອງປະເພດ ຄື ເວທີການສະແດງໃນຮົ່ມ ແລະ ກາງແຈ້ງ.

ມາດຕາ 41 ເວທີການສະແດງໃນຮົ່ມ

ເວທີການສະແດງໃນຮົ່ມ ແມ່ນ ສະຖານທີ່ຈັດການສະແດງຢູ່ໃນອາຄານ ທີ່ມີມາດຕະຖານ ແລະ ເງື່ອນໄຂ ດັ່ງນີ້:

1. ມີສະຖານທີ່ ແລະ ສະພາບແວດລ້ອມທີ່ດີ ເພື່ອຮອງຮັບຜູ້ຟັງ, ຜູ້ຊົມ ໃຫ້ມີຄວາມສະດວກສະບາຍ ແລະ ຮັບປະກັນຄວາມປອດໄພ;
2. ມີລະບົບເຕັກນິກ, ແສງ, ສື່, ສຽງ ແລະ ສິ່ງເອື້ອອຳນວຍຄວາມສະດວກຕ່າງໆ ໃຫ້ແກ່ການສະແດງ;
3. ຕັ້ງຫ່າງຈາກວັດວາອາຮາມ, ໂຮງໝໍ, ໂຮງຮຽນ ແລະ ບ່ອນທີ່ມີຊຸມຊົນແອອັດ ຢ່າງໜ້ອຍ ໜຶ່ງພັນ ແມັດ ຂຶ້ນໄປ ສຳລັບກິດຈະການຖາວອນ; ສຳລັບກິດຈະການຊົ່ວຄາວ ແມ່ນ ອະນຸຍາດຕາມຄວາມເໝາະສົມ;
4. ການໃຊ້ລະດັບສຽງດັງໃຫ້ອີງຕາມສະຖານທີ່ກວ້າງ ຫຼື ແຄບ, ໃກ້ ຫຼື ໄກ ສະຖານທີ່ຊຸມຊົນ ຕາມຄວາມເໝາະສົມ ແຕ່ໂດຍທົ່ວໄປບໍ່ໃຫ້ເກີນ ແປດສິບ ເດຊິເບວ;
5. ບໍລິການ ໂດຍທົ່ວໄປບໍ່ໃຫ້ເກີນເວລາ ຊາວສາມ ໂມງ ສາມສິບ ນາທີ.

ມາດຕາ 42 ເວທີການສະແດງກາງແຈ້ງ

ເວທີການສະແດງກາງແຈ້ງ ແມ່ນ ສະຖານທີ່ຈັດການສະແດງ ຢູ່ໃນ ຫຼື ນອກ ອາຄານ ທີ່ມີມາດຕະຖານ ແລະ ເງື່ອນໄຂ ດັ່ງນີ້:

1. ຮັບປະກັນຄວາມປອດໄພ ໃຫ້ແກ່ນັກສະແດງ, ຜູ້ຊົມ ແລະ ຜູ້ຟັງ;
2. ຕັ້ງຫ່າງຈາກວັດວາອາຮາມ, ໂຮງຮຽນ, ໂຮງໝໍ ແລະ ບ່ອນທີ່ມີຊຸມຊົນແອອັດ ຢ່າງໜ້ອຍ ໜຶ່ງພັນ ແມັດ ຂຶ້ນໄປ ສຳລັບເວທີກາງແຈ້ງ ທີ່ດຳເນີນເປັນປະຈຳ, ຍົກເວັ້ນເວທີການສະແດງຊົ່ວຄາວ;
3. ການໃຊ້ລະດັບສຽງດັງໃຫ້ອີງຕາມສະຖານທີ່ກວ້າງ ຫຼື ແຄບ, ໃກ້ ຫຼື ໄກ, ສະຖານທີ່ຊຸມຊົນ ຕາມຄວາມເໝາະສົມ ແຕ່ໂດຍທົ່ວໄປບໍ່ໃຫ້ເກີນ ແປດສິບ ເດຊິເບວ;
4. ໄດ້ຮັບການອະນຸຍາດຈາກອົງການປົກຄອງບ້ານ ແລະ ໃຫ້ມີການແຈ້ງ ຕໍ່ຊາວບ້ານທີ່ຢູ່ໃກ້ຄຽງ;
5. ບໍລິການ ໂດຍທົ່ວໄປບໍ່ໃຫ້ເກີນເວລາ ຊາວສາມ ໂມງ ສາມສິບ ນາທີ.

**ພາກທີ V
ການຈັດຕັ້ງສິລະປະການສະແດງ**

ໝວດທີ 1

**ສະຖາບັນສິລະປະການສະແດງ, ກອງສະແດງອາຊີບ
ແລະ ສະມາຄົມສິລະປິນລາວ**

ມາດຕາ 43 ສະຖາບັນສິລະປະການສະແດງ

ສະຖາບັນສິລະປະການສະແດງຂອງ ລັດ ແລະ ເອກະຊົນ ເປັນສະຖານທີ່ ການຮຽນ-ການສອນ ແລະ ສ້າງບຸກຄະລາກອນທາງດ້ານສິລະປະການສະແດງ ໃຫ້ໄດ້ທັງປະລິມານ ແລະ ຄຸນນະພາບ, ມີຄຸນສົມບັດສົນທຳປະຕິວັດ, ມີຄວາມຮູ້, ຄວາມສາມາດທາງດ້ານວິຊາການ, ເປັນຜູ້ສືບທອດພາລະກິດພື້ນຟູ, ອະນຸລັກ, ພັດທະນາ ແລະ ເສີມຂະຫຍາຍວຽກງານສິລະປະການສະແດງຂອງຊາດ ເພື່ອຕອບສະໜອງຄວາມຮຽກຮ້ອງຕ້ອງການຂອງສັງຄົມ.

ມາດຕາ 44 ກອງສະແດງອາຊີບ

ກອງສະແດງອາຊີບ ແມ່ນ ກອງສະແດງທີ່ມີໂຄງປະກອບການຈັດຕັ້ງ, ມີເງື່ອນໄຂຄົບຊຸດ ແລະ ໄດ້ຮັບອະນຸຍາດຢ່າງເປັນທາງການ ຈາກຂະແໜງການທີ່ກ່ຽວຂ້ອງ, ເປັນແບບຢ່າງ ແລະ ເປັນເຈົ້າການ ໃນການປະດິດແຕ່ງ, ການສະແດງ ຢູ່ພາຍໃນ ແລະ ຕ່າງປະເທດ ທີ່ສອດຄ່ອງກັບມູນເຊື້ອສິລະປະວັດທະນະທຳອັນດີງາມຂອງຊາດ, ຂອງເຜົ່າ ແລະ ເຄື່ອນໄຫວຖືກຕ້ອງຕາມກົດໝາຍ.

ມາດຕາ 45 ສະມາຄົມສິລະປິນລາວ

ສະມາຄົມສິລະປິນລາວ ແມ່ນ ການຈັດຕັ້ງສັງຄົມ ທີ່ສ້າງຕັ້ງຂຶ້ນ ແລະ ເຄື່ອນໄຫວຖືກຕ້ອງຕາມກົດໝາຍ ມີພາລະບົດບາດເຕົ້າໂຮມຄວາມສາມັກຄີ, ສຶກສາອົບຮົມ ແລະ ປົກປ້ອງສິດຜົນປະໂຫຍດອັນຊອບທຳ ຂອງສະມາຊິກດິນ ແລະ ຜູ້ເຄື່ອນໄຫວສິລະປະການສະແດງ.

ໝວດທີ 2

ການດຳເນີນທຸລະກິດສິລະປະການສະແດງ

ມາດຕາ 46 ເງື່ອນໄຂການດຳເນີນທຸລະກິດ

ການດຳເນີນທຸລະກິດສິລະປະການສະແດງ ມີ ເງື່ອນໄຂ ດັ່ງນີ້:

1. ມີບົດວິພາກເສດຖະກິດ-ເຕັກນິກ;
2. ມີທຶນຮອນ, ທີ່ຕັ້ງສຳນັກງານ, ພາຫະນະ, ອຸປະກອນ;
3. ມີບຸກຄະລາກອນ ທີ່ມີຄຸນສົມບັດ, ຄວາມຮູ້, ຄວາມສາມາດ ທາງດ້ານສິລະປະການສະແດງ.

ມາດຕາ 47 ການຂໍອະນຸຍາດດຳເນີນທຸລະກິດສິລະປະການສະແດງ

ບຸກຄົນ, ນິຕິບຸກຄົນ ຫຼື ການຈັດຕັ້ງ ທັງພາຍໃນ ແລະ ຕ່າງປະເທດ ທີ່ມີຈຸດປະສົງດຳເນີນທຸລະກິດສິລະປະການສະແດງ ຕ້ອງຂໍອະນຸຍາດທາງດ້ານວິຊາການ ນຳຂະແໜງການຖະແຫຼງຂ່າວ, ວັດທະນະທຳ ແລະ ທ່ອງທ່ຽວ ແລະ ແຈ້ງຂຶ້ນທະບຽນວິສາຫະກິດ ນຳຂະແໜງການທີ່ກ່ຽວຂ້ອງ ຕາມທີ່ໄດ້ກຳນົດໄວ້ໃນກົດໝາຍວ່າດ້ວຍວິສາຫະກິດ, ກົດໝາຍວ່າດ້ວຍການສົ່ງເສີມການລົງທຶນ ແລະ ກົດໝາຍອື່ນທີ່ກ່ຽວຂ້ອງ.

ມາດຕາ 48 ການເຄື່ອນໄຫວທຸລະກິດສິລະປະການສະແດງ

ບຸກຄົນ, ນິຕິບຸກຄົນ ຫຼື ການຈັດຕັ້ງ ທັງພາຍໃນ ແລະ ຕ່າງປະເທດ ທີ່ດຳເນີນທຸລະກິດສິລະປະການສະແດງ ຕ້ອງເຄື່ອນໄຫວໃຫ້ຖືກຕ້ອງຕາມກົດໝາຍສະບັບນີ້ ແລະ ກົດໝາຍອື່ນທີ່ກ່ຽວຂ້ອງ.

ພາກທີ VI

ຂໍ້ຫ້າມ

ມາດຕາ 49 ຂໍ້ຫ້າມທົ່ວໄປ

ຫ້າມບຸກຄົນ, ນິຕິບຸກຄົນ ຫຼື ການຈັດຕັ້ງ ມີພຶດຕິກຳ ດັ່ງນີ້:

1. ນຳເອົາສິລະປະການສະແດງ ເປັນການຄ້າພຽງຢ່າງດຽວ, ເປັນເຄື່ອງມື ໂຄສະນາບົດເບືອນ, ແບ່ງແຍກຄວາມສາມັກຄີໃນຄອບຄົວ, ຄວາມສາມັກຄີປອງດອງພາຍໃນຊາດ ແລະ ລະຫວ່າງປະເທດ;

2. ຈັດຕັ້ງ ແລະ ເຄື່ອນໄຫວວຽກງານສິລະປະການສະແດງ ທັງຢູ່ພາຍໃນ ແລະ ຕ່າງປະເທດ ໂດຍບໍ່ໄດ້ ຮັບອະນຸຍາດ ຈາກຂະແໜງການຖະແຫຼງຂ່າວ, ວັດທະນະທຳ ແລະ ທ່ອງທ່ຽວ ແລະ ຂະແໜງການອື່ນທີ່ກ່ຽວ ຂ້ອງ;

3. ດັດແປງເນື້ອໃນ, ອັດສຳເນົາ, ຮູບແບບບົດປະພັນ, ຜະລິດຕະພັນ ສິລະປະການສະແດງ ຂອງບຸກຄົນອື່ນ ໂດຍບໍ່ໄດ້ຮັບການເຫັນດີ ຈາກເຈົ້າຂອງລິຂະສິດ ແລະ ການຈັດຕັ້ງທີ່ກ່ຽວຂ້ອງ;

4. ມີພຶດຕິກຳອື່ນ ທີ່ເປັນການລະເມີດກົດໝາຍ.

ມາດຕາ 50 ຂໍ້ຫ້າມສຳລັບເຈົ້າໜ້າທີ່ສິລະປະການສະແດງ

ຫ້າມເຈົ້າໜ້າທີ່ສິລະປະການສະແດງ ມີພຶດຕິກຳ ດັ່ງນີ້:

1. ໃຊ້ວາຈາທ່າທີ ທີ່ບໍ່ສຸພາບ, ບ່າຍບ່ຽງ ຫຼື ປະຕິເສດ ບໍ່ໃຫ້ຄວາມຮ່ວມມື ຕໍ່ບຸກຄົນ, ນິຕິບຸກຄົນ ຫຼື ການຈັດຕັ້ງ ທີ່ມາພົວພັນວຽກງານ;

2. ສົມຮູ້ຮ່ວມຄິດກັບບຸກຄົນອື່ນ ປອມແປງເອກະສານທາງການ, ແກ້ໄຂບັນຫາແບບລ່າອຽງ, ໃສ່ຮ້າຍ ປ້າຍສີ, ເລືອກປະຕິບັດຕໍ່ຜູ້ອື່ນ ແບບອັດຕະວິໄສ ກົດໝ່ວງ, ຫຼອກລວງ, ສີ່ໂກງ, ນາບຊຸ່ບຸກຄົນອື່ນ ເພື່ອສະແຫວງຫາ ຜົນປະໂຫຍດແກ່ຕົນເອງ, ຄອບຄົວ ແລະ ພັກພວກ ທີ່ບໍ່ຖືກຕ້ອງຕາມກົດໝາຍ;

3. ດັດແປງເນື້ອໃນ, ຮູບແບບບົດປະພັນ, ຜະລິດຕະພັນ ສິລະປະການສະແດງ ຂອງບຸກຄົນອື່ນ ໂດຍບໍ່ໄດ້ ຮັບການເຫັນດີ ຈາກເຈົ້າຂອງລິຂະສິດ ແລະ ການຈັດຕັ້ງທີ່ກ່ຽວຂ້ອງ;

4. ຍັກຍອກ, ເຊື່ອງອຳເອົາ ຜະລິດຕະພັນ, ວັດຖຸປະກອນ ທີ່ລະເມີດກົດໝາຍ ມາເປັນຂອງຕົນເອງ ຫຼື ພັກພວກ;

5. ມີພຶດຕິກຳອື່ນ ທີ່ເປັນການລະເມີດກົດໝາຍ.

ມາດຕາ 51 ຂໍ້ຫ້າມສຳລັບສິລະປິນ

ຫ້າມສິລະປິນ ມີ ພຶດຕິກຳ ດັ່ງນີ້ :

1. ປະດິດແຕ່ງ ຫຼື ນຳເອົາສິລະປະການສະແດງ ທີ່ເປັນພິດໄພ, ເຊື່ອມຊາມ, ຊອດກະຈາ, ລາມິກອະນາ ຈານ, ລົບລຸ່ ແຕະຕ້ອງເຖິງກຽດສັກສີ ຂອງບຸກຄົນອື່ນ, ກະຕຸ້ນຄວາມຮຸນແຮງ, ອາຊະຍາກຳ, ສິ່ງເສບຕິດ, ການເຊື່ອຖື ງົມງວຍ ແລະ ອະບາຍຍະມຸກຕ່າງໆ;

2. ສະແດງທ່າທິກິລິຍາ, ເອ້ຍ້ອງແຕ່ງກາຍ ຫຼື ໃຊ້ວາຈາ ທີ່ບໍ່ສອດຄ່ອງ ກັບເນື້ອໃນ ຂອງບົດປະພັນ ແລະ ການສະແດງ;

3. ສະແດງເກີນກຳນົດເວລາ, ໃຊ້ສຽງດັງ ທີ່ເປັນການລົບກວນຄວາມສະຫງົບ ຂອງບ້ານເມືອງ ຕາມສະ ຖານທີ່ຕ່າງໆ;

4. ດັດແປງເນື້ອໃນ, ຮູບແບບບົດປະພັນ, ຜະລິດຕະພັນ ສິລະປະການສະແດງ ຂອງບຸກຄົນອື່ນ ໂດຍບໍ່ໄດ້ ຮັບການເຫັນດີ ຈາກເຈົ້າຂອງລິຂະສິດ ແລະ ການຈັດຕັ້ງທີ່ກ່ຽວຂ້ອງ;

5. ມີພຶດຕິກຳອື່ນ ທີ່ເປັນການລະເມີດກົດໝາຍ.

ມາດຕາ 52 ຂໍ້ຫ້າມສຳລັບສະຖາບັນສິລະປະການສະແດງ, ກອງສະແດງອາຊີບ ແລະ ສະມາຄົມສິລະປິນ

ຫ້າມສະຖາບັນສິລະປະການສະແດງ, ກອງສະແດງອາຊີບ ແລະ ສະມາຄົມສິລະປິນ ມີ ພຶດຕິກຳ ດັ່ງນີ້:

1. ສ້າງຕັ້ງສະຖາບັນ, ກອງສະແດງ, ສະມາຄົມສິລະປິນ ໂດຍບໍ່ໄດ້ຮັບອະນຸຍາດ ຈາກຂະແໜງການຖະ ແຫຼງຂ່າວ, ວັດທະນະທຳ ແລະ ທ່ອງທ່ຽວ ແລະ ຂະແໜງການອື່ນທີ່ກ່ຽວຂ້ອງ;

2. ເປີດການຮຽນ-ການສອນ ສິລະປະການສະແດງ ໂດຍບໍ່ໄດ້ຮັບອະນຸຍາດ ຈາກຂະແໜງການສຶກສາທິການ ແລະ ກິລາ ແລະ ຂະແໜງການອື່ນທີ່ກ່ຽວຂ້ອງ;
3. ເຄື່ອນໄຫວສະແດງ ຢູ່ພາຍໃນ ແລະ ຕ່າງປະເທດ ໂດຍບໍ່ສອດຄ່ອງກັບລະບຽບການຂອງກອງສະແດງອາຊີບ, ສະມາຄົມສິລະປິນລາວ ແລະ ບໍ່ໄດ້ຮັບອະນຸຍາດ ຈາກຂະແໜງການຖະແຫຼງຂ່າວ, ວັດທະນະທຳ ແລະ ທ່ອງທ່ຽວ ແລະ ຂະແໜງການອື່ນທີ່ກ່ຽວຂ້ອງ;
4. ມີພຶດຕິກຳອື່ນ ທີ່ເປັນການລະເມີດກົດໝາຍ.

ມາດຕາ 53 ຂໍ້ຫ້າມສຳລັບຜູ້ດຳເນີນທຸລະກິດສິລະປະການສະແດງ

ຫ້າມຜູ້ດຳເນີນທຸລະກິດສິລະປະການສະແດງ ມີພຶດຕິກຳ ດັ່ງນີ້:

1. ລັກໂລບ, ສີ່ໂກງເອົາລິຂະສິດ, ຜົນງານຂອງຜູ້ອື່ນ ມາເປັນຂອງຕົນເອງ ຫຼື ໂຄສະນາເຜີຍແຜ່ ໂດຍບໍ່ໄດ້ຮັບການເຫັນດີຈາກເຈົ້າຂອງລິຂະສິດ ແລະ ການອະນຸຍາດ ຂອງອົງການຄຸ້ມຄອງທີ່ກ່ຽວຂ້ອງ;
2. ນຳເອົາຜະລິດຕະພັນສິລະປະການສະແດງ ທັງພາຍໃນ ແລະ ຕ່າງປະເທດ ທຸກປະເພດ ໂດຍບໍ່ໄດ້ຮັບອະນຸຍາດໄປດຳເນີນທຸລະກິດ, ເຄື່ອນໄຫວສະແດງ ຫຼື ເຜີຍແຜ່ ຜ່ານສື່ມວນຊົນສູ່ສັງຄົມ ທັງພາຍໃນ ແລະ ຕ່າງປະເທດ;
3. ນຳໃຊ້ ສຽງ, ພາບ, ເພງຮ້ອງ, ຂັບ, ລຳ ແລະ ອື່ນໆ ຈາກຕ່າງປະເທດ ເພື່ອໂຄສະນາຂາຍສິນຄ້າ ຕາມຮ້ານບັນເທີງ, ເຮືອນພັກ, ໂຮງແຮມ, ຮ້ານກິນດື່ມ ແລະ ສະຖານທີ່ສາທາລະນະ ໂດຍບໍ່ສອດຄ່ອງກັບກົດໝາຍ;
4. ຊີ້ຈ້າງ, ໃຫ້ສິນບິນ ເຈົ້າໜ້າທີ່ສິລະປະການສະແດງ ແລະ ເຈົ້າໜ້າທີ່ອື່ນທີ່ກ່ຽວຂ້ອງ;
5. ມີພຶດຕິກຳອື່ນ ທີ່ເປັນການລະເມີດກົດໝາຍ.

ພາກທີ VII

ການແກ້ໄຂຂໍ້ຂັດແຍ່ງ

ມາດຕາ 54 ຮູບການແກ້ໄຂຂໍ້ຂັດແຍ່ງ

ການແກ້ໄຂຂໍ້ຂັດແຍ່ງ ສາມາດດຳເນີນໄດ້ດ້ວຍຮູບການໃດໜຶ່ງ ດັ່ງນີ້:

1. ການປະນີປະນອມ;
2. ການແກ້ໄຂທາງດ້ານບໍລິຫານ;
3. ການແກ້ໄຂໂດຍອົງການແກ້ໄຂຂໍ້ຂັດແຍ່ງທາງດ້ານເສດຖະກິດ;
4. ການຮ້ອງຟ້ອງຕໍ່ສານ;
5. ການແກ້ໄຂຂໍ້ຂັດແຍ່ງທີ່ມີລັກສະນະສາກົນ.

ມາດຕາ 55 ການປະນີປະນອມ

ໃນກໍລະນີເກີດມີຂໍ້ຂັດແຍ່ງ ກ່ຽວກັບການເຄື່ອນໄຫວວຽກງານສິລະປະການສະແດງ ຄູ່ກໍລະນີສາມາດແກ້ໄຂຂໍ້ຂັດແຍ່ງດັ່ງກ່າວ ດ້ວຍການປຶກສາຫາລື, ປະນີປະນອມກັນ ເພື່ອໃຫ້ຕ່າງຝ່າຍຕ່າງໄດ້ຮັບຜົນປະໂຫຍດ.

ມາດຕາ 56 ການແກ້ໄຂທາງດ້ານບໍລິຫານ

ໃນກໍລະນີມີຂໍ້ຂັດແຍ່ງ ກ່ຽວກັບການເຄື່ອນໄຫວວຽກງານສິລະປະການສະແດງ ທີ່ມີລັກສະນະບໍລິຫານ ຊຶ່ງຢູ່ພາຍໃຕ້ຄວາມຮັບຜິດຊອບ ຂອງຂະແໜງການຖະແຫຼງຂ່າວ, ວັດທະນະທຳ ແລະ ທ່ອງທ່ຽວ ຄູ່ກໍລະນີ ມີສິດສະເໜີຕໍ່ຂະແໜງການດັ່ງກ່າວ ເພື່ອແກ້ໄຂ.

ໃນກໍລະນີ ຜູ້ສະເໜີ ຫາກບໍ່ພໍໃຈຕໍ່ການແກ້ໄຂຂໍ້ຂັດແຍ່ງ ແລະ ການປະຕິເສດໂດຍບໍ່ໄດ້ຮັບຄຳຕອບນັ້ນ ຜູ້ສະເໜີສາມາດຍື່ນຕໍ່ຂັ້ນເທິງຖັດໄປ ເພື່ອພິຈາລະນາ.

ມາດຕາ 57 ການແກ້ໄຂໂດຍອົງການແກ້ໄຂຂໍ້ຂັດແຍ່ງທາງດ້ານເສດຖະກິດ

ໃນກໍລະນີມີຂໍ້ຂັດແຍ່ງ ກ່ຽວກັບການເຄື່ອນໄຫວວຽກງານສິລະປະການສະແດງ ຄູ່ກໍລະນີມີສິດສະເໜີຕໍ່ອົງການແກ້ໄຂຂໍ້ຂັດແຍ່ງທາງດ້ານເສດຖະກິດ ຕາມການຕົກລົງ ເພື່ອພິຈາລະນາແກ້ໄຂຕາມກົດໝາຍ.

ມາດຕາ 58 ການຮ້ອງຟ້ອງຕໍ່ສານ

ໃນກໍລະນີມີຂໍ້ຂັດແຍ່ງ ກ່ຽວກັບການເຄື່ອນໄຫວວຽກງານສິລະປະການສະແດງ ຄູ່ກໍລະນີສາມາດຮ້ອງຟ້ອງຕໍ່ສານປະຊາຊົນ ເພື່ອພິຈາລະນາຕັດສິນຕາມກົດໝາຍ.

ມາດຕາ 59 ການແກ້ໄຂຂໍ້ຂັດແຍ່ງທີ່ມີລັກສະນະສາກົນ

ໃນກໍລະນີມີຂໍ້ຂັດແຍ່ງ ກ່ຽວກັບການເຄື່ອນໄຫວວຽກງານສິລະປະການສະແດງ ທີ່ມີລັກສະນະສາກົນ ໃຫ້ປະຕິບັດຕາມ ສິນທິສັນຍາ ແລະ ສັນຍາສາກົນ ທີ່ ສປປ ລາວ ເປັນພາຄີ.

ພາກທີ VIII

ການຄຸ້ມຄອງ ແລະ ກວດກາວຽກງານສິລະປະການສະແດງ

ໝວດທີ 1

ການຄຸ້ມຄອງວຽກງານສິລະປະການສະແດງ

ມາດຕາ 60 ອົງການຄຸ້ມຄອງວຽກງານສິລະປະການສະແດງ

ລັດຖະບານ ຄຸ້ມຄອງວຽກງານສິລະປະການສະແດງ ຢ່າງລວມສູນ ແລະ ເປັນເອກະພາບໃນຂອບເຂດທົ່ວປະເທດ ໂດຍມອບໃຫ້ກະຊວງຖະແຫຼງຂ່າວ, ວັດທະນະທຳ ແລະ ທ່ອງທ່ຽວ ເປັນຜູ້ຮັບຜິດຊອບໂດຍກົງ ແລະ ເປັນເຈົ້າການປະສານສົມທົບກັບຂະແໜງການ, ອົງການປົກຄອງທ້ອງຖິ່ນ ແລະ ພາກສ່ວນອື່ນທີ່ກ່ຽວຂ້ອງ.

ອົງການຄຸ້ມຄອງວຽກງານສິລະປະການສະແດງ ປະກອບດ້ວຍ:

- ກະຊວງຖະແຫຼງຂ່າວ, ວັດທະນະທຳ ແລະ ທ່ອງທ່ຽວ;
- ພະແນກຖະແຫຼງຂ່າວ, ວັດທະນະທຳ ແລະ ທ່ອງທ່ຽວ ແຂວງ, ນະຄອນຫຼວງ;
- ຫ້ອງການຖະແຫຼງຂ່າວ, ວັດທະນະທຳ ແລະ ທ່ອງທ່ຽວ ເມືອງ, ເທດສະບານ, ນະຄອນ;
- ອົງການປົກຄອງບ້ານ.

ມາດຕາ 61 ສິດ ແລະ ໜ້າທີ່ ຂອງກະຊວງຖະແຫຼງຂ່າວ, ວັດທະນະທຳ ແລະ ທ່ອງທ່ຽວ

ໃນການຄຸ້ມຄອງວຽກງານສິລະປະການສະແດງ ກະຊວງຖະແຫຼງຂ່າວ, ວັດທະນະທຳ ແລະ ທ່ອງທ່ຽວ ມີ ສິດ ແລະ ໜ້າທີ່ ດັ່ງນີ້:

1. ຄົ້ນຄວ້າ, ສ້າງແຜນຍຸດທະສາດ, ນະໂຍບາຍ, ກົດໝາຍ ແລະ ລະບຽບການຕ່າງໆ ເພື່ອຄຸ້ມຄອງ ວຽກງານສິລະປະການສະແດງ ໃນ ສປປ ລາວ;
2. ຜັນຂະຫຍາຍ ນະໂຍບາຍ, ແຜນຍຸດທະສາດ, ກົດໝາຍ ເປັນລະບຽບການ, ແຜນການ, ແຜນງານ, ໂຄງ ການ ແລະ ຈັດຕັ້ງປະຕິບັດ;
3. ໂຄສະນາ, ເຜີຍແຜ່ ແລະ ສຶກສາອົບຮົມ ກົດໝາຍ, ລະບຽບການ ແລະ ຄາເນະນາ ໃນການຟື້ນຟູ, ອະນຸ ລັກ, ປົກປັກຮັກສາ, ພັດທະນາສິລະປະການສະແດງໃຫ້ທົ່ວເຖິງ;
4. ຄຸ້ມຄອງ, ຕິດຕາມ, ກວດກາ ການເຄື່ອນໄຫວຂອງບັນດາກອງສະແດງ, ສະຖາບັນສິລະປະການ ສະແດງ ທີ່ຂຶ້ນກັບຕົນ;
5. ຊີ້ນຳພະແນກຖະແຫຼງຂ່າວ, ວັດທະນະທຳ ແລະ ທ່ອງທ່ຽວ ບັນດາ ແຂວງ, ນະຄອນຫຼວງ ໃນການ ຈັດຕັ້ງປະຕິບັດແນວທາງນະໂຍບາຍ, ກົດໝາຍ ກ່ຽວກັບວຽກງານສິລະປະການສະແດງ;
6. ຄົ້ນຄວ້າ, ກວດກາ, ອະນຸຍາດ, ສັ່ງໂຈະ, ສັ່ງຢຸດ ບົດປະພັນ, ຜະລິດຕະພັນ ແລະ ການເຄື່ອນໄຫວ ວຽກງານສິລະປະການສະແດງ ທີ່ບໍ່ຖືກຕ້ອງຕາມກົດໝາຍ ຂອງບັນດາກົມ, ກອງອາຊີບ, ສະໜັກຫຼິ້ນ ແລະ ນັກສິ ລະປິນຈາກຕ່າງປະເທດ;
7. ຊຸກຍູ້, ສົ່ງເສີມໃຫ້ບຸກຄົນ, ນິຕິບຸກຄົນ ຫຼື ການຈັດຕັ້ງ ທັງພາຍໃນ ແລະ ຕ່າງປະເທດ ສ້າງສູນ ຫຼື ສະຖາບັນສິລະປະການສະແດງ;
8. ຂຶ້ນແຜນ ສ້າງ, ບຳລຸງ ແລະ ຍົກລະດັບ ຄວາມຮູ້, ຄວາມສາມາດ ທາງດ້ານການເມືອງ, ວິຊາສະ ເພາະ ແລະ ວັດທະນະທຳ ຂອງພະນັກງານ-ລັດຖະກອນ, ນັກສະແດງ;
9. ຄົ້ນຄວ້າ, ເຜີຍແຜ່, ແນະນຳ ແລະ ກວດກາ ການນຳໃຊ້ເຕັກນິກວິທະຍາສາດ, ເຄື່ອງມື, ອຸປະກອນ ໃຫ້ວຽກງານສິລະປະການສະແດງ;
10. ກວດກາ, ອະນຸຍາດ ແລະ ຊີ້ນຳພະແນກຖະແຫຼງຂ່າວ, ວັດທະນະທຳ ແລະ ທ່ອງທ່ຽວ ແຂວງ, ນະຄອນຫຼວງ ຕໍ່ການນຳເຂົ້າ-ສົ່ງອອກ ສິລະປິນ, ຜະລິດຕະພັນ ແລະ ການເຄື່ອນໄຫວວຽກງານສິລະປະການສະ ແດງຂອງ ບຸກຄົນ, ນິຕິບຸກຄົນ ຫຼື ການຈັດຕັ້ງ;
11. ຄົ້ນຄວ້າ, ວາງແຜນ, ຊີ້ນຳ-ນຳພາ ໃນການປະດິດແຕ່ງ ແລະ ການສະແດງ ຂອງບັນດາກອງສະແດງ ອາຊີບ ຂັ້ນສູນກາງ ແລະ ທ່ອງຖິ່ນ ປະສານສົມທົບໃນການຈັດງານສະແດງ ທີ່ສຳຄັນລະດັບຊາດ, ພາກພື້ນ ແລະ ສາກົນ;
12. ຄົ້ນຄວ້າ, ນຳສະເໜີ ແລະ ປະຕິບັດນະໂຍບາຍ, ມາດຕະການ ຕໍ່ບຸກຄົນ, ນິຕິບຸກຄົນ ຫຼື ການຈັດຕັ້ງ ໃນການເຄື່ອນໄຫວວຽກງານສິລະປະການສະແດງ ຢ່າງຍຸຕິທຳ ແລະ ເຂັ້ມງວດ;
13. ພົວພັນ, ແລກປ່ຽນ ແລະ ຮ່ວມມື ກ່ຽວກັບວຽກງານສິລະປະການສະແດງ ກັບບັນດາປະເທດ ໃນພາກພື້ນ ແລະ ສາກົນ;
14. ສະຫຼຸບ, ລາຍງານການເຄື່ອນໄຫວວຽກງານສິລະປະການສະແດງ ໃຫ້ລັດຖະບານຢ່າງເປັນປົກກະ ຕິ;
15. ນຳໃຊ້ສິດ ແລະ ປະຕິບັດໜ້າທີ່ອື່ນ ຕາມທີ່ໄດ້ກຳນົດໄວ້ ໃນກົດໝາຍ.

ມາດຕາ 62 ສິດ ແລະ ໜ້າທີ່ ຂອງພະແນກຖະແຫຼງຂ່າວ, ວັດທະນະທຳ ແລະ ທ່ອງທ່ຽວ ແຂວງ, ນະຄອນຫຼວງ

ໃນການຄຸ້ມຄອງວຽກງານສິລະປະການສະແດງ ພະແນກຖະແຫຼງຂ່າວ, ວັດທະນະທຳ ແລະ ທ່ອງທ່ຽວ ແຂວງ, ນະຄອນຫຼວງ ມີສິດ ແລະ ໜ້າທີ່ ຕາມຂອບເຂດຄວາມຮັບຜິດຊອບຂອງຕົນ ດັ່ງນີ້:

1. ຄົ້ນຄວ້າ, ເຊື່ອມຊຶມ, ໂຄສະນາ, ເຜີຍແຜ່ ແລະ ຈັດຕັ້ງປະຕິບັດແນວທາງ ນະໂຍບາຍ, ກົດໝາຍ, ແຜນຍຸດທະສາດ, ແຜນການ, ແຜນງານ, ໂຄງການໃນການຟື້ນຟູ, ອະນຸລັກ, ປົກປັກຮັກສາ, ພັດທະນາ ແລະ ເຜີຍແຜ່ ວຽກງານສິລະປະການສະແດງ;

2. ອອກລະບຽບການຄຸ້ມຄອງ ແລະ ແກ້ໄຂປາກົດການຫຍໍ້ຫໍ້ ກ່ຽວກັບວຽກງານສິລະປະການສະແດງ ທີ່ເກີດຂຶ້ນໃນທ້ອງຖິ່ນຂອງຕົນ;

3. ຄົ້ນຄວ້າ, ກວດກາ, ອະນຸຍາດ, ສັ່ງໂຈະ, ສັ່ງຢຸດ ການນຳໃຊ້ ບົດປະພັນ, ຜະລິດຕະພັນ ແລະ ການເຄື່ອນໄຫວວຽກງານສິລະປະການສະແດງ ທີ່ບໍ່ຖືກຕ້ອງຕາມກົດໝາຍ ກໍລະນີເກີດມີປາກົດການຫຍໍ້ຫໍ້ທາງດ້ານສິລະປະການສະແດງ ທີ່ມີລັກສະນະກວມເອົາລະດັບປະເທດ ຕ້ອງລາຍງານຂໍຄຳເຫັນຊີ້ນຳ ຈາກຂັ້ນເທິງ ຕາມສາຍຕັ້ງ ແລະ ສາຍຂວາງ ຂອງຕົນ;

4. ຂຶ້ນແຜນ ສ້າງ, ບຳລຸງ ແລະ ສັບຊ້ອນພະນັກງານ-ລັດຖະກອນ ໃຫ້ສອດຄ່ອງເໝາະສົມກັບຄວາມຕ້ອງການຂອງວຽກງານສິລະປະການສະແດງ;

5. ຄົ້ນຄວ້າ, ເຜີຍແຜ່, ແນະນຳ ແລະ ກວດກາ ການປະກອບເຄື່ອງມື, ອຸປະກອນໃຫ້ວຽກງານສິລະປະການສະແດງ;

6. ຕິດຕາມກວດກາ ການຈັດຕັ້ງປະຕິບັດກົດໝາຍ ແລະ ລະບຽບການ ຂອງບຸກຄົນ, ນິຕິບຸກຄົນ ຫຼື ການຈັດຕັ້ງ ກ່ຽວກັບການເຄື່ອນໄຫວວຽກງານສິລະປະການສະແດງ ຢ່າງເຂັ້ມງວດ;

7. ຕິດຕາມກວດກາ ການນຳໃຊ້ບົດປະພັນ, ຜະລິດຕະພັນສິລະປະການສະແດງ, ອອກຄຳສັ່ງ, ຄຳແນະນຳ, ແຈ້ງການໃຫ້ ບຸກຄົນ, ນິຕິບຸກຄົນ ຫຼື ການຈັດຕັ້ງ ບັບປຸງ, ປ່ຽນແປງ ຫຼື ຢຸດເຊົາ ການເຄື່ອນໄຫວວຽກງານສິລະປະການສະແດງ ທີ່ບໍ່ສອດຄ່ອງກັບກົດໝາຍ;

8. ຊຸກຍູ້ການຄົ້ນຄວ້າປະດິດແຕ່ງ, ສ້າງສັນຜະລິດຕະພັນສິລະປະການສະແດງ ເພື່ອຮັບໃຊ້ສັງຄົມ ພາຍໃນແຂວງ, ນະຄອນຫຼວງ ພ້ອມທັງນຳສົ່ງບົດປະພັນ, ຜະລິດຕະພັນສິລະປະການສະແດງທຸກປະເພດ ລາຍງານກະຊວງຖະແຫຼງຂ່າວ, ວັດທະນະທຳ ແລະ ທ່ອງທ່ຽວ ເພື່ອກວດຜ່ານ ແລະ ອະນຸຍາດນຳໃຊ້ຢ່າງເປັນທາງການ;

9. ຊີ້ນຳທ້ອງຖານຖະແຫຼງຂ່າວ, ວັດທະນະທຳ ແລະ ທ່ອງທ່ຽວ ເມືອງ, ເທດສະບານ, ນະຄອນ, ໜ່ວຍງານອື່ນ ໃນການເຄື່ອນໄຫວວຽກງານສິລະປະການສະແດງ ໃຫ້ຖືກຕ້ອງຕາມແນວທາງນະໂຍບາຍ ແລະ ກົດໝາຍ;

10. ພົວພັນ, ຮ່ວມມື ແລະ ແລກປ່ຽນ ທາງດ້ານສິລະປະການສະແດງ ກັບບັນດາປະເທດເພື່ອນບ້ານ ໃກ້ຄຽງລະຫວ່າງ ແຂວງ, ນະຄອນຫຼວງ ດ້ວຍກັນ ຕາມການມອບໝາຍຂອງຂັ້ນເທິງ;

11. ສະຫຼຸບ, ລາຍງານການເຄື່ອນໄຫວວຽກງານ ສິລະປະການສະແດງ ໃຫ້ກະຊວງຖະແຫຼງຂ່າວ, ວັດທະນະທຳ ແລະ ທ່ອງທ່ຽວ ແລະ ອົງການປົກຄອງແຂວງ, ນະຄອນຫຼວງ ຢ່າງເປັນປົກກະຕິ;

12. ນຳໃຊ້ສິດ ແລະ ປະຕິບັດໜ້າທີ່ອື່ນ ຕາມທີ່ໄດ້ກຳນົດໄວ້ໃນກົດໝາຍ.

ມາດຕາ 63 ສິດ ແລະ ໜ້າທີ່ ຂອງຫ້ອງການຖະແຫຼງຂ່າວ, ວັດທະນະທຳ ແລະ ທ່ອງທ່ຽວ ເມືອງ, ເທດສະບານ, ນະຄອນ

ໃນການຄຸ້ມຄອງວຽກງານສິລະປະການສະແດງ ຫ້ອງການຖະແຫຼງຂ່າວ, ວັດທະນະທຳ ແລະ ທ່ອງທ່ຽວ ເມືອງ, ເທດສະບານ, ນະຄອນ ມີສິດ ແລະ ໜ້າທີ່ ຕາມຂອບເຂດຄວາມຮັບຜິດຊອບຂອງຕົນ ດັ່ງນີ້:

1. ໂຄສະນາ, ເຜີຍແຜ່, ຈັດຕັ້ງປະຕິບັດແນວທາງ ນະໂຍບາຍ, ກົດໝາຍ, ແຜນຍຸດທະສາດ, ແຜນການ, ແຜນງານ, ໂຄງການ ໃນການຟື້ນຟູ, ອະນຸລັກ, ປົກປັກຮັກສາ, ພັດທະນາ ແລະ ເຜີຍແຜ່ວຽກງານສິລະປະການສະແດງ;
2. ອອກລະບຽບການຄຸ້ມຄອງ ແລະ ແກ້ໄຂປາກົດການຫຍໍ້ຫໍ້ ກ່ຽວກັບວຽກງານສິລະປະການສະແດງ ທີ່ເກີດຂຶ້ນໃນທ້ອງຖິ່ນຂອງຕົນ;
3. ຕິດຕາມ, ກວດກາ ແລະ ຊີ້ນຳອົງການປົກຄອງຂັ້ນບ້ານ ໃນການຄຸ້ມຄອງການເຄື່ອນ ໄຫວວຽກງານສິລະປະການສະແດງ ໃຫ້ຖືກຕ້ອງຕາມແນວທາງ ນະໂຍບາຍ ແລະ ກົດໝາຍ;
4. ຄົ້ນຄວ້າ, ນຳສະເໜີຂັ້ນເທິງ ໃນການປະກອບເຄື່ອງມື, ອຸປະກອນ ເພື່ອຮັບໃຊ້ຂະບວນການວຽກງານສິລະປະການສະແດງ;
5. ຄົ້ນຄວ້າ, ອອກຄຳສັ່ງ, ຄຳແນະນຳ, ແຈ້ງການໃຫ້ ບຸກຄົນ, ນິຕິບຸກຄົນ ຫຼື ການຈັດຕັ້ງ ໃນການປະຕິບັດວຽກງານສິລະປະການສະແດງ ທີ່ຂັ້ນກັບຕົນ; ປັບປຸງ, ປ່ຽນແປງ ຫຼື ຢຸດເຊົາ ການເຄື່ອນໄຫວວຽກງານສິລະປະການສະແດງທີ່ບໍ່ສອດຄ່ອງກັບກົດໝາຍ ແລະ ຕາມການເຫັນດີ ຂອງຂັ້ນເທິງ;
6. ຄົ້ນຄວ້າ, ວາງແຜນ, ຊີ້ນຳ ນຳພາຂະບວນການປະດິດແຕ່ງ, ສະແດງ ແລະ ຜະລິດຕະພັນສິລະປະການສະແດງ ເພື່ອຮັບໃຊ້ສັງຄົມ;
7. ກວດກາການປະຕິບັດນະໂຍບາຍ ຕໍ່ບຸກຄົນ, ນິຕິບຸກຄົນ ຫຼື ການຈັດຕັ້ງ ທີ່ມີຜົນງານ ແລະ ມີມາດຕະການຕໍ່ຜູ້ລະເມີດ ໃນການເຄື່ອນໄຫວວຽກງານສິລະປະການສະແດງ;
8. ສະຫຼຸບ, ລາຍງານການເຄື່ອນໄຫວວຽກງານສິລະປະການສະແດງ ໃຫ້ພະແນກຖະແຫຼງຂ່າວ, ວັດທະນະທຳ ແລະ ທ່ອງທ່ຽວ ແລະ ອົງການປົກຄອງເມືອງ, ເທດສະບານ, ນະຄອນ ຢ່າງເປັນປົກກະຕິ;
9. ນຳໃຊ້ສິດ ແລະ ປະຕິບັດໜ້າທີ່ອື່ນ ຕາມທີ່ໄດ້ກຳນົດໄວ້ໃນກົດໝາຍ.

ມາດຕາ 64 ສິດ ແລະ ໜ້າທີ່ ຂອງອົງການປົກຄອງບ້ານ

ໃນການຄຸ້ມຄອງວຽກງານສິລະປະການສະແດງ ອົງການປົກຄອງບ້ານ ມີ ສິດ ແລະ ໜ້າທີ່ ຕາມຂອບເຂດຄວາມຮັບຜິດຊອບຂອງຕົນ ດັ່ງນີ້:

1. ໂຄສະນາ, ເຜີຍແຜ່, ຈັດຕັ້ງປະຕິບັດແນວທາງ ນະໂຍບາຍ, ກົດໝາຍ, ແຜນຍຸດທະສາດ, ແຜນງານ, ໂຄງການໃນການຟື້ນຟູ, ອະນຸລັກ, ປົກປັກຮັກສາ, ພັດທະນາ ແລະ ເຜີຍແຜ່ວຽກງານສິລະປະການສະແດງ;
2. ຄຸ້ມຄອງ, ຕິດຕາມ, ກວດກາ ແລະ ແກ້ໄຂປາກົດການຫຍໍ້ຫໍ້ ທີ່ເກີດຂຶ້ນ; ຊີ້ນຳບຸກຄົນ, ນິຕິບຸກຄົນ ຫຼື ການຈັດຕັ້ງ ທີ່ເຄື່ອນໄຫວວຽກງານສິລະປະການສະແດງ ໃຫ້ຖືກຕ້ອງຕາມແນວທາງ ນະໂຍບາຍ, ກົດໝາຍ ແລະ ຮິດຄອງປະເພນີອັນດີງາມ ຂອງຊາດ, ຂອງເຜົ່າ;
3. ຊຸກຍູ້, ສົ່ງເສີມ, ປຸກລະດົມ ບຸກຄົນ, ນິຕິບຸກຄົນ ຫຼື ການຈັດຕັ້ງ ໃຊ້ຫົວຄິດປະດິດສ້າງ ແລະ ພອນສະຫວັນຂອງຕົນ ເຂົ້າໃນການຟື້ນຟູ, ປົກປັກຮັກສາມູນເຊື້ອສິລະປະວັນນະຄະດີ ທີ່ເປັນເອກະລັກຂອງທ້ອງຖິ່ນ ເພື່ອເປັນສິນຄ້າ ແລະ ຮັບໃຊ້ຂະບວນການວຽກງານສິລະປະການສະແດງ;

4. ຄົ້ນຄວ້າ ນຳສະເໜີການປະຕິບັດນະໂຍບາຍ ຕໍ່ບຸກຄົນ, ນິຕິບຸກຄົນ ຫຼື ການຈັດຕັ້ງ ທີ່ມີຜົນງານ ແລະ ມີມາດຕະການຕໍ່ຜູ້ລະເມີດ ໃນການເຄື່ອນໄຫວວຽກງານສິລະປະການສະແດງ;
5. ສະຫຼຸບ, ລາຍງານການເຄື່ອນໄຫວວຽກງານສິລະປະການສະແດງ ໃຫ້ຂັ້ນເທິງຂອງຕົນຢ່າງເປັນປົກກະຕິ;
6. ນຳໃຊ້ສິດ ແລະ ປະຕິບັດໜ້າທີ່ອື່ນ ຕາມທີ່ໄດ້ກຳນົດໄວ້ໃນກົດໝາຍ.

ມາດຕາ 65 ສິດ ແລະ ໜ້າທີ່ ຂອງຂະແໜງການ, ອົງການປົກຄອງທ້ອງຖິ່ນ ແລະ ພາກສ່ວນອື່ນ

ບັນດາຂະແໜງການ, ອົງການປົກຄອງທ້ອງຖິ່ນ ແລະ ພາກສ່ວນອື່ນ ມີ ສິດ ແລະ ໜ້າທີ່ ໃນການປະສານ ລິມທົບກັບຂະແໜງການຖະແຫຼງຂ່າວ, ວັດທະນະທຳ ແລະ ທ່ອງທ່ຽວ ໃນການຟື້ນຟູ, ອະນຸລັກ, ປົກປັກຮັກສາ, ພັດທະນາ ແລະ ເຜີຍແຜ່ວຽກງານສິລະປະການສະແດງ ຕາມພາລະບົດບາດ ແລະ ຄວາມຮັບຜິດຊອບຂອງຕົນ.

ໝວດທີ 2

ການກວດກາວຽກງານສິລະປະການສະແດງ

ມາດຕາ 66 ອົງການກວດກາວຽກງານສິລະປະການສະແດງ

ອົງການກວດກາວຽກງານສິລະປະການສະແດງ ປະກອບດ້ວຍ ອົງການກວດກາພາຍໃນ ແລະ ອົງການກວດກາພາຍນອກ.

ອົງການກວດກາພາຍໃນ ແມ່ນ ອົງການດຽວກັນກັບອົງການຄຸ້ມຄອງວຽກງານສິລະປະການສະແດງ ຕາມທີ່ໄດ້ກຳນົດໄວ້ໃນມາດຕາ 60 ຂອງກົດໝາຍສະບັບນີ້.

ອົງການກວດກາພາຍນອກ ມີ:

- ສະພາແຫ່ງຊາດ, ສະພາປະຊາຊົນຂັ້ນແຂວງ;
- ອົງການກວດກາລັດ;
- ແນວລາວສ້າງຊາດ, ອົງການຈັດຕັ້ງມະຫາຊົນ;
- ຂະແໜງການອື່ນທີ່ກ່ຽວຂ້ອງ;
- ອົງການປົກຄອງທ້ອງຖິ່ນ;
- ສົມວນຊົນ ແລະ ປະຊາຊົນ.

ມາດຕາ 67 ສິດ ແລະ ໜ້າທີ່ ຂອງອົງການກວດກາວຽກງານສິລະປະການສະແດງ

ອົງການກວດກາວຽກງານສິລະປະການສະແດງ ມີ ສິດ ແລະ ໜ້າທີ່ ດັ່ງນີ້:

1. ກວດກາການຈັດຕັ້ງປະຕິບັດແນວທາງ ນະໂຍບາຍ ແລະ ກົດໝາຍ ກ່ຽວກັບສິລະປະການສະແດງ;
2. ກວດກາການເຄື່ອນໄຫວວຽກງານ ຂອງ ບຸກຄົນ, ນິຕິບຸກຄົນ ຫຼື ການຈັດຕັ້ງ ກ່ຽວກັບສິລະປະການສະແດງ ທີ່ຢູ່ໃນຄວາມຮັບຜິດຊອບຂອງຕົນ;
3. ອອກຄຳສັ່ງ, ຄຳແນະນຳ, ແຈ້ງການ ໃຫ້ບຸກຄົນ, ນິຕິບຸກຄົນ ຫຼື ການຈັດຕັ້ງ ທີ່ຂຶ້ນກັບຕົນບັບປຸງ, ປ່ຽນແປງ ຫຼື ຢຸດເຊົາ ການເຄື່ອນໄຫວວຽກງານສິລະປະການສະແດງ ທີ່ບໍ່ສອດຄ່ອງກັບກົດໝາຍ;
4. ສະເໜີໃຫ້ອົງການຈັດຕັ້ງທີ່ກ່ຽວຂ້ອງ ອອກຄຳສັ່ງ, ຄຳແນະນຳ ຫຼື ແຈ້ງການບັບປຸງ, ປ່ຽນແປງ ຫຼື ຢຸດເຊົາ ການເຄື່ອນໄຫວວຽກງານສິລະປະການສະແດງ ທີ່ບໍ່ຖືກຕ້ອງຕາມກົດໝາຍ;

5. ພົວພັນ, ປະສານສົມທົບກັບພາກສ່ວນອື່ນທີ່ກ່ຽວຂ້ອງ ຢູ່ສູນກາງ ແລະ ທ້ອງຖິ່ນໃນການປະຕິບັດວຽກງານກວດກາຂອງຕົນ;
6. ສະຫຼຸບ ແລະ ລາຍງານຜົນການປະຕິບັດວຽກງານກວດກາ ແຕ່ລະໄລຍະໃຫ້ຂຶ້ນເທິງຂອງຕົນຢ່າງເປັນປົກກະຕິ;
7. ນຳໃຊ້ສິດ ແລະ ປະຕິບັດໜ້າທີ່ອື່ນ ຕາມທີ່ໄດ້ກຳນົດໄວ້ໃນກົດໝາຍ.

ມາດຕາ 68 ເນື້ອໃນການກວດກາ

ການກວດກາວຽກງານສິລະປະການສະແດງ ມີເນື້ອໃນດັ່ງນີ້:

1. ກວດກາ ການສ້າງ ແລະ ປະຕິບັດແຜນການ, ໂຄງການສິລະປະການສະແດງ ແຕ່ລະໄລຍະ;
2. ກວດກາເນື້ອໃນ ແລະ ຮູບແບບ ບົດປະພັນ, ການສະແດງ, ຜະລິດຕະພັນ ທີ່ນຳໄປເຜີຍແຜ່ຜ່ານສື່ເອເລັກໂຕຣນິກ;
3. ກວດກາ ການສ້າງ, ບຳລຸງ, ນຳໃຊ້ ແລະ ປະຕິບັດນະໂຍບາຍຕໍ່ບຸກຄະລາກອນສິລະປະການສະແດງ;
4. ກວດກາ ການປະກອບ ແລະ ການນຳໃຊ້ພື້ນຖານວັດຖຸປະກອນ, ພາຫະນະ ແລະ ງົບປະມານ ຂອງສິລະປະການສະແດງ;
5. ກວດກາ ການປະຕິບັດກົດໝາຍ ແລະ ລະບຽບການກ່ຽວກັບສິລະປະການສະແດງ.

ມາດຕາ 69 ຮູບການກວດກາ

ການກວດກາວຽກງານສິລະປະການສະແດງ ດຳເນີນດ້ວຍ ສາມ ຮູບການ ດັ່ງນີ້:

1. ກວດກາຕາມແຜນການປົກກະຕິ;
2. ກວດກາໂດຍມີການແຈ້ງໃຫ້ຮູ້ລ່ວງໜ້າ;
3. ກວດກາແບບກະທັນຫັນ.

ກວດກາຕາມແຜນການປົກກະຕິ ແມ່ນ ການກວດກາ ທີ່ດຳເນີນໄປຕາມແຜນການຢ່າງ ເປັນປະຈຳ ແລະ ມີກຳນົດເວລາອັນແນ່ນອນ.

ການກວດກາໂດຍມີການແຈ້ງໃຫ້ຮູ້ລ່ວງໜ້າ ແມ່ນ ການກວດກາອອກແຜນການເມື່ອເຫັນວ່າມີຄວາມຈຳເປັນ ຊຶ່ງຕ້ອງແຈ້ງໃຫ້ຜູ້ຖືກກວດກາຮູ້ລ່ວງໜ້າ.

ການກວດກາແບບກະທັນຫັນ ແມ່ນ ການກວດກາໂດຍຮີບດ່ວນ ຊຶ່ງບໍ່ໄດ້ແຈ້ງໃຫ້ຜູ້ທີ່ຈະຖືກກວດກາຮູ້ລ່ວງໜ້າ.

ໃນການດຳເນີນການກວດກາວຽກງານສິລະປະການສະແດງນັ້ນ ຕ້ອງປະຕິບັດຕາມກົດໝາຍຢ່າງເຂັ້ມງວດ.

ພາກທີ IX

ນະໂຍບາຍຕໍ່ຜູ້ມີຜົນງານ ແລະ ມາດຕະການຕໍ່ຜູ້ລະເມີດ

ມາດຕາ 70 ນະໂຍບາຍຕໍ່ຜູ້ມີຜົນງານ

ບຸກຄົນ, ນິຕິບຸກຄົນ ຫຼື ການຈັດຕັ້ງ ທີ່ມີຜົນງານດີເດັ່ນ ໃນການຈັດຕັ້ງປະຕິບັດກົດໝາຍສະບັບນີ້ ຈະໄດ້ຮັບການຍ້ອງຍໍ ຫຼື ນະໂຍບາຍອື່ນ ຕາມລະບຽບການ.

ມາດຕາ 71 ມາດຕະການຕໍ່ຜູ້ລະເມີດ

ບຸກຄົນ, ນິຕິບຸກຄົນ ຫຼື ການຈັດຕັ້ງ ທີ່ລະເມີດກົດໝາຍສະບັບນີ້ ຈະຖືກ ສຶກສາອົບຮົມ, ກ່າວເຕືອນ, ລົງວິໄນ, ຖອນນາມມະຍົດສິລະບິນ, ໂຈະ ຫຼື ຖອນໃບອະນຸຍາດດຳເນີນກິດຈະການ, ປັບໃໝ, ໃຊ້ແທນຄ່າເສຍຫາຍ ທີ່ຕົນກໍ່ຂຶ້ນ ຫຼື ຖືກລົງໂທດທາງອາຍາ ຕາມກໍລະນີ ເປົາ ຫຼື ໜັກ.

ພາກທີ X ບົດບັນຍັດສຸດທ້າຍ

ມາດຕາ 72 ວັນສິລະປະການສະແດງແຫ່ງຊາດ

ວັນສິລະປະການສະແດງແຫ່ງຊາດ ແມ່ນ ວັນທີ 25 ກຸມພາ 1955. ສຳລັບສິລະປະການສະແດງແຕ່ລະ ປະເພດ ມີວັນສະເພາະຂອງຕົນ.

ມາດຕາ 73 ການຈັດຕັ້ງປະຕິບັດ

ລັດຖະບານ ແຫ່ງ ສາທາລະນະລັດ ປະຊາທິປະໄຕ ປະຊາຊົນລາວ ເປັນຜູ້ຈັດຕັ້ງປະຕິບັດກົດໝາຍສະບັບນີ້.

ມາດຕາ 74 ຜົນສັກສິດ

ກົດໝາຍສະບັບນີ້ ມີຜົນສັກສິດ ນັບແຕ່ວັນ ປະທານປະເທດ ແຫ່ງ ສາທາລະນະລັດ ປະຊາທິປະໄຕ ປະຊາຊົນລາວ ອອກລັດຖະດຳລັດປະກາດໃຊ້ ແລະ ພາຍຫຼັງໄດ້ລົງໃນຈົດໝາຍເຫດທາງລັດຖະການ ສືບທ້າວັນ.

ຂໍ້ກຳນົດ, ບົດບັນຍັດໃດ ທີ່ຂັດກັບກົດໝາຍສະບັບນີ້ ລ້ວນແຕ່ຖືກຍົກເລີກ.

ປະທານສະພາແຫ່ງຊາດ



ປານີ ຢາກໍ່ຕູ້